

په اسلام کې دښځې سیاسي حقوق

The Political Rights of Woman in Islam

DOI: 10.64104/v2.Issue3-4.n2.2012

ډاکتر عبدالباقي امين^۱

لنډيز

دغه لیکنه دښځو سیاسي حقوق به عمومي تګو کې تر غور لاندې نیسي، په پیل کې دسیاست او د سیاسي حقوقو اصطلاح تعریف شوی ده، وروسته داپوښتنه تر غور لاندې نیول شوی چې آیا د سیاسي حقوقو اصطلاح سمه ده او که دسیاسي مکلفیتونو اصطلاح بهتره ده؟ له دې وروسته د سیاسي حقوقو (مکلفیتونو) شکلونه او بني بیان کړی شوی دی او په هغه کې دښځو د ونډې اخیستلو شرعي دلایل بیان شوی دی بیا د امر بالمعروف او نهی عن المنکر) او نصیحت کولو په هکله بحث شوی دی او دا خبره بیان شوی، چې امر بالمعروف دژوندانه ټولو خواوو ته شاملیری او دسیاست دګر هم دهغه یوه برخه، بلکه یوه مهمه برخه ده او سڅه هم دنارینه وو سره یو ځای پدې مکلفیت کې شامله ده بیا دبیعت په هکله خبره شوی او دا بیان شوی چې بیعت یو سیاسي فعالیت او مکلفیت دی او نارینه او ښځې ټول بدې مکلف دي، دهغې نه وروسته دشوری په هکله بحث شوی دسیاست په ډګر کې دشوری اهمیت بیان شوی او دښځو د ونډې په هکله خبره شوی د هغې نه وروسته دجهاد او هجرت په هکله خبره شوی او دا بیان شوی چې جهاد او هجرت یو سیاسي عمل دی او ښځو به صدر اسلام کې په هغه کې په پوره شکل سره ونډه اخیستی ده وروسته دکفایي واجباتو او په هغه کې دسیاسي حقوقو (مکلفیتونو) په هکله خبره شوی همدارنګه به همدې مطلب کې بیا دسیاست په ډګر کې کفایي مکلفیتونه واضحشوی ددې مطلب په اخر کې دحق د تعسفی استعمال په هکله خبره شوی هغه تعریف شوی او بیا دحق سلبی تعسف تعریف شوی ددې خبرنې به آخر کې به صدر اسلام کې دشځو ځینې سیاسي مواقف (دریځونه) ذکر شوي دپای په خبره کې هغه مهم نتایج ذکر شوي کوم چې دخیرنې به جریان کې ورته لیکونکي رسیدلی او هغه وړاندیزونه پکښې های شوی کوم چې دښځو دسیاسي حقوقو (مکلفیتونو) په هکله هغه لیکونکي ته ضروری ښکاره شوی

کلیدي کلمې: ښځې، اسلام، سیاسي حقوقو، شوری، بیعت، جهاد

^۱ د سلام د لوړو زده کړو د مؤسسي د حقوقو او سیاسي علومو پوهنځي د قضا او څارنوالۍ د څانګې رئیس

نبخه د اسلام په مبارک دینکې داسې یو مکرم او عزتمند مخلوق دی لکه څنگه چې نارینه مکرم او عزتمند دی، په عزتمندی او انساني کرامت کې دښځې او نارینه تر مینځ کوم توپیر نشته، او کوم فطري او خلقي تفاوتونه چې دښځې او نارینه تر مینځ شته هغه دیو او بل دتکامل په خاطر دي، او ددې په خاطر دی، چې په کور او ټولنه کې کارونه دهغوی دطوری خصوصیتونو په اساس تقسیم شي، کوم چې داستطاعت (وس) او توانمندی ټکي (اصل) پکې نغښتی دی، نارینه او ښځه دواړه دښو کارونو په بدل کې (په یوه ډول) ثواب مومي، او دواړه عمومي شرعي مکلفیتونو ته یوشان ځواب ورکونه لری، الله پاک فرمایي: (أَنْتِ لَا أَضِيعُ عَمَلٍ عَامِلٍ مِنْكُمْ مَنْ ذَكَرَ أَوْ أَنْتِ)^۲، ترجمه: زه دعمل کوونکي عمل که نارینه وي او که ښځه نه ضایع کوم. او الله پاک فرمایي: (وَمَنْ يَعْمَلْ مِنَ الصَّالِحَاتِ مَنْ ذَكَرَ أَوْ أَنْتِ وَهُوَ مُؤْمِنٌ فَأُولَئِكَ يَدْخُلُونَ الْجَنَّةَ)^۳ ترجمه: څوک چې صالح او ښه کارونه وکړي، نارینه وي او که ښځه، چې هغه مؤمن وي نو همدوی جنت ته ننوزي. او الله پاک فرمایي: (مَنْ عَمِلَ صَالِحًا مَنْ ذَكَرَ أَوْ أَنْتِ وَهُوَ مُؤْمِنٌ فَلَنُحْيِيَنَّهٗ حَيَاةً طَيِّبَةً)^۴ ترجمه: څوک چې صالح عمل وکړي، نارینه وي او که ښځه چې هغه مؤمن وي نو هغه ته به ښه ژوند ورکړو.

دټولنې جوړونه او دهغې داصلاح لپاره کار او هڅه کول (زیار ایستل) دنارینه او ښځې دواړو وظیفه (دنده) ده، دا وظیفه (دنده) تنها (یوازې) دنارینه وظیفه نده، بلکه ښځه هم دنارینه تر خوا (څنگ) پدې وظیفه کې شریکه ده او یوځای ورسره دا مسؤولیت لری، دشریعت نصوص (متنونه) دانسان دمکلفیتونو په هکله په عمومي لفظ سره راغلي چې نارینه او ښځه دواړه په هغه کې شاملیږي (رانغاړي)، مگر دا چې ښځه دهغه عمومیت څخه مستثنی شوې وي، او که چیرې ښځه ددې عمومي پیغام څخه نوي استثناء شوې نو هغه پدې عمومي تکلیف کې داخلېږي، اجتماعي او ټولنیز مکلفیتونه هم همداسې دي، دهغه په عموم کې ښځه داخله ده، او کوم چې نن ورځ ورته ډیر کسان په سیاسي ادبیاتو کې ورته سیاسي حقوق وایي دا هم دټولنیزو مکلفیتونو او مسؤولیتونو یوه برخه ده، چې تنها (یوازې) نارینه دهغه په اداء کولو باندې نه دی مکلف، بلکه ښځه هم په هغه کې شریکه ده، په اسلام کې واجبات او مسؤولیتونه چې په عمومي پیغام کې ذکر شوي وي، په هغه کې نارینه او ښځه دواړه شاملیږي، صحابه وو کرامو ټولو داسلام څخه همدارنگه فهم او پوهه درلوده، نارینه او ښځو دواړو دا درک کوله چې دټولنې ټول افراد دټولنیزو مسؤولیتونو په پورته کولو مکلف دي، او عملاً هم داصحابو نسل (نارینه او ښځو) د دې مسؤولیتونو دپورته کولو او اداء کولو لپاره هڅه کړې ده، چې سیاسي مسؤولیتونه دهغه یوه برخه ده، درسول الله صلی الله علیه وسلم په ژوندانه کې او دراشده خلفاو په عهد کې ښځو په سیاسي مسؤولیتونو کې خپله ونډه په واضحه (څرگنده) توگه ترسره کړې ده، او دا د دې دلیل دی چې دښځې غیاب دسیاسي فعالیتونو دساحې او ډگر څخه دمسلمانانو د انحطاط د دورې آثار دي چې دمسلمانو ټولنو عملي ژوند ورڅخه متأثر شوي دي، او دهغې په نتیجه کې ښځه په ټولنه کې دخپلې جوړوونکې دندې څخه لېرې شوي، او دهغې ټول استعداد او توانمندی دکور په کارونو اود اولاد په تربیه پورې منحصره شوې ده، په داسې

^۲ دآل عمران سورت، ۱۵۹ شمیره آیت.^۳ دالنساء سورت، ۱۲۴ شمیره آیت.^۴ د النحل سورت، ۹۷ شمیره آیت.

حال کې چه په ښځو کې داسې استعدادونه هم شته چه هغه د فامیل د احاطې نه بهر په ټولنه کې د تاثیر ایښودلو قیادتي او ابتکاري وظایف ترسره کولای شي، اما ټولنه تر مختلفو نومونو د هغوی د استعداد او توانمندیو څخه محرومه شوې ده. اسلامي شریعت حقوق د تکالیفو (داوامرو او نواهیو) په ډول سره مطرح کوي، او دارنگه مطرح کول د ټولنو د غوښتنو سره اړخ لگوي او د سلبې تعسف (د حقوقو څخه نه استفاده کول) له مینځه وړي، او د ټولنې افراد مثبت چلند او تعامل ته هڅوي، او له همدې ځایه د واجباتو صیغه په اسلامي فکر کې غوره او ښه تعبیر دی د حقوقو د تعبیر څخه، کوم چه په غربی ادبیاتو کې رواج موندلی دی، او په ټولنه کې یې د حقوقو څخه د استفادې او گټې په هکله سلبې موقف (دریځ) رامینځ ته کړی، تردې چه ډیر خلک په ټولنه کې دا حقوق ضایع کوي، او د هغه ضایع کول او د هغو څخه نه استفاده کول داسې خپل حق بولي لکه څنگه چه د هغې څخه استفاده کول خپل حق بولي.

شرعي نصوص او د هغو دلالتونه په انسان باندې (نارینه او ښځینه) په متکامل شکل (بشپړ ډول) سره سیاسي عمل واجبي کوم چه د ټولنې د منافعو (گټو) د ساتلو او د ټولنې د سعادت، نیکمرغۍ او پرمختگ لپاره ضروري دي، لکه د نصیحت او مشورې د واجب اداء کول، حقه خبره کول، نواقصو او تېروتنو ته گوته نیول، د مسلمانانو د سیاسي قیادت لپاره قوی، ځواکمن او امانتداره انسان انتخابول، د هغه مؤسساتو ایجادول کوم چه د سیاسي اصلاحاتو لپاره هڅه او کوشښ وکړي، لکه د سیاسي احتساب، نصیحت او ناقدانه څېړنو بنسټونه، مؤسسات او د صنفی اتحادیو رامینځ ته کول.

په دېکې هیڅ شک نه شته، چه امت ښې او راشدې حکومتدارۍ ته کلکه او جدې (پرېکنده) اړتیا او ضرورت لري، او دا ضرورت او اړتیا د خوراک، څښاک، مسکن او د اوسېدلو د ځای د ضرورت څخه کم نه دی، او اسلامي شریعت هم د ښه او راشد حکومت رامینځ ته کول په ټول امت باندې واجب گرځولی، او داچه ښځه د امت نیمایي برخه تشکیلوي، او هغوی کولای شي په فردي او ټولنیز ډول سره د سیاسي اصلاح په ډگر کې ونډه واخلي، او که ښځه د دې نه محرومه وي نو د امت هڅه او کوشش به دیوې مسؤولې او توانمندې حکومتدارۍ د رامینځ ته کېدو په هکله حتما نیمگړې او ناتوانه شي.

د پورته ټکو په نظر (پام) کې نیولو سره دغه لیکنه د دې لاندې هدفونو په خاطر درنو لوستونکو ته وړاندې کوم:

- د اسلام د ښمنان داسې تبلیغات کوي چه اسلام ښځې ته د ټولنې دامورو (چارو) په هکله حقوق ندي ورکړي او په ښځه باندې ظلم کوي او هغه په کور کې زنداني کوي او نه یې پرېږدي چه دکور نه د باندې د ټولنې په جوړولو کې برخه واخلي، نو پدې لیکنه کې به دا واضح کړم چه اسلام ښځه د دې څخه نه منع کوي چه هغه د ټولنې په سیاسي، اقتصادي او ټولنیزو چارو کې برخه وانه خلي، او ددې دلایل به بیان کړم، چه د ټولنې په سیاسي اقتصادي او اجتماعي چارو کې د ښځې گډون نه یوازې چه جایز او روا کار دی، بلکې هغه یو شرعي واجب او مکلفیت دی.
- زموږ په ټولنه کې ډیر خلک دیانت او دینداري په شخصي او فردي عباداتو (لمونځ، روژه...) خلاصه کوي، اما اجتماعي او ټولنیزو مسؤولیتونو ته په اسلامي واجباتو او مکلفیتونو کې مناسب ځای نه ورکوي، او دا سبب شوی دی، چه ټولنیز فعالیتونه لکه سیاست، اقتصاد او اجتماع.... د دینداره عناصرو د توجه، پاملرنې او کارکړنې نه لېرې پاتې شي، او په نتیجه کې دا ساحه او ډگر د نیکو او اخلاصمنو افرادو څخه خالی (تش) شي، او په بل عبارت د ټولنې دینداره طبقه د همدې ناقصې دیني پوهې په نتیجه کې د اجتماعي، سیاسي او اقتصادي ډگر سره فاصله ونیسي او هغه داسې عناصرو ته پرېږدي، چه د مال او دارایی (ثروت) ټولول یې د ژوندانه ستر هدف او مقصد وي، نو هغوی په کامل توان سره دی ډگر ته وردانگی، او په ډیره بې انصافی سره پدې ډگر کې ناوړه تصرفات کوي، چه په امت کې د بې عدالتۍ او طبقاتي

نظام او د فقر او جهالت د پراختیا سبب گرځي او اسلامي ټولنه د دبدبختۍ او وروسته پاتې کېدو په لور حرکت کوي، نوېدې لیکنه کې به واضح کړم، چه سیاسي فعالیت دعامه او ټولنیزو چارو د سمون او دخلکو دمنافعو دساتلو او بیا هغه ته د ودې ورکولو په خاطر یو دیني واجب او مکلفیت دی، او دا هم هغسې شرعي مکلفیت دی، لکه څنگه چه لمونځ کول او روژه نیول شرعي مکلفیت دی، صرف په دومره فرق او توپیر سره چه په اجتماعي مکلفیتونو کې پیغام ټولې ټولنې ته متوجه دی، چه دنه کولو په وخت کې گناه هم ټولې ټولنې ته متوجه کېږي، او د نه کولو او نه عملي کولو ضرر یې هم په ټولنه باندې لویږي، اما په فردي او شخصي عباداتو کې پیغام هر فرد ته متوجه دی، او دنه کولو په صورت کې گناه هم فرد ته متوجه کېږي، او کوم ضرر چه دنه کولو په وخت کې مینځ ته راځي هغه هم فرد ته متوجه کېږي، چه دا ډول مقایسه او پرتله کول بیا داجتماعي مکلفیتونو(چه سیاسي فعالیت دهغه یوه برخه ده) اهمیت په شرعي لحاظ سره ډیروي، چه داخبره پخوانیو علماوو هم کړې ده.

• زموږ ټولنه د سیاسي امورو او چاروپه هکله زیات مشکلات او ستونزې لري، په اسلامي ټولنو باندې سیاسي استبداد حاکم دی، او د دې استبداد دحاکمیت په نتیجه کې د خلکو منافع ضایع شوې، فساد حکومتی اداراتو ته لاره موندلې، د مشرتابه تر خوا څو متملقین راټول شوي چه غیر دمشر د مداحې څخه په نور کار باندې نه پوهیږي، او د دې استبداد دحاکمیت په نتیجه کې اسلامي ټولنې د ترقۍ او تمدن دنړیوال حرکت څخه د ادارې، صنعت، تجارت..... په ساحاتو کې وروسته پاتې شوي، مسلمانان د فقر، جهل او داخلي نزاعاتو په مرضونو باندې آخته شوي، چه په نتیجه کې قوی او پیاوړي هېوادونه زموږ دزیمو او شتمنیو دلوتولو په فکر کې شول، او اسلامي نړۍ ته یې راودانگل او اسلامی ملتونه یې تر یرغل لاندې راوستل، او په نتیجه کې داسلامي امت داكثرو ملکونو سیاستونه د استعماري گټو دساتلو په خدمت کې واقع شول، نو د دې ځایه ده، چه دراشده حکومت د رامینځ ته کیدو او راتگ کلک ضرورت احساس کېږي، چه هغه دخلکو په خدمت کې وي او دخلکو منافع او شتمنی تشخیص کړي، هغه وساتې او هغو ته وده ورکړي، او په نهایت کې د یوې مرفه، هوسا او مترقي ټولنې دجوړتیا په لور د هیواد بشري او مادي شتمنۍ په کار واچوي او د دې شتمنیو مدیریت په کاملاً امانت داری، صداقت او توانمندی سره وکړي، او ملت د دې هڅو په نتیجه کې داسې لوړتیا ته ورسوي چه دنورو ملتونو دهدایت او لارښونې سبب شي او په بشري نړۍ کې دعدالت د تأمین لپاره زمینه جوړه کړي، او د دې لوړ هدف لپاره به په دې لیکنه کې دښځو رول او ونډه واضح کړم.

دا لیکنه په پنځو مطلبونو کې ترتیب شوې، چه په لومړي مطلب کې می ځینی مقدماتی مسایل واضح کړي دي، په پیل کې دسیاست دکلمې مفهوم او معنی واضح شوې، دهغی نه ورسته بیا حقوق تعریف شوی او ددواړو کلمو دمفهوم د واضح کولو نه ورسته د سیاسي حقوقو اصطلاح تعریف شوې ده.

په دوهم مطلب کې مې په دې هکله خبره کړې ده، چه آیا د سیاسي حقوقو اصطلاح سمه ده او که هغه ته دسیاسي مکلفیتونو اصطلاح وکارول شی بهتره به وي؟ او په دې مطلب کې مې دا بیان کړی، چه سیاسي حقوق داسلامي شریعت په رڼا کې اصلاً مکلفیتونه او واجبات دی، او دسیاسي حقوقو اصطلاح ورته کارول دقیق او موجه ندي، او همدارنگه په دې مطلب کې مې د سیاسي حقوقو داصطلاح دکارولو په اساس د منفي اړخ د رامینځ ته کېدو په هکله هم بیان کړی دی، او دا مې هم واضح کړی ده، چه د دې حقونو څخه په ځای گټه پورته کول دټولنې په روند او بهیر باندې څومره مثبت اغیزه لري؟

په دریم مطلب کې مې د سیاسي حقوقو (مکلفیتونو) شکلونه او بڼې بیان کړې او په هغه کې مې د ښځو د ونډې اخیستلو شرعي دلایل بیان کړي دي، په پیل کې مې دا مطلب بیان کړی، چه په الله تعالی او دهغه په رسول صلی الله علیه وسلم او داسلام په شامل او هر اړخیز دین باندې ایمان راوړل او په ټولنه کې دهغه دتطبیق لپاره هڅه کول په خپل ذات کې سیاسي عمل دی، هر انسان په دې مکلف دی، چه په اسلام باندې دیو شامل او هراړخیز دین په حیث او توگه باندې ایمان راوړي او بیا دهغه د عملي کولو لپاره هڅه وکړي، او په دې بحث کې مې دا بیان کړې ده، چه ام المؤمنین خدیجه رضی الله عنها اولینې ښځه وه، چه په اسلام باندې یې ایمان راوړ، او په هغه کې دومره سیاسي پوهه او شعور وو، چه دنبوت صادقانه غږ د دروغجن غږ څخه بېل کړی، او بیا هغه دین ومني او دهغه د تطبیق لپاره هڅه وکړي او خپل ژوند د هغه لپاره وقف کړي، بیا مې دامر په ښو کارونو او نهی له بدو کارونو (امر بالمعروف او نهی عن المنکر) او نصیحت کولو په هکله بحث کړی دی او دا مې بیان کړې، چه امر بالمعروف دژوندانه ټولو خواوو ته شاملېږي، او دسیاست ډکر هم دهغه یوه برخه بلکه یوه مهمه برخه ده، او ښځه هم دنارینه وو سره یو ځای پدې مکلفیت کې شامله ده، بیا مې دبیعت په هکله خبره کړې، هغه مې تعریف کړی او دا مې بیان کړی چه بیعت یو سیاسي فعالیت او مکلفیت دی او نارینه او ښځی ټول پدې مکلف دي، چه د اسلامي ټولنې لپاره وړ او مناسب مشرتابه وټاکي، دهغې نه وروسته مې دشوری په هکله بحث کړی، هغه مې تعریف کړی، او بیا مې دسیاست په ډگر کې دشوری اهمیت بیان کړی، او دهغې نه وروسته مې دښځو د ونډې په هکله خبره کړی او دا مې بیان کړی چه ښځه دشوری اهل ده او درسول الله صلی الله علیه وسلم او راشده خلفاوو په زمانه کې ښځو عملا دسیاست په ډگر کې په شوری کې برخه اخیستې او دمسلمانانو مشرتابه دهغوی مشورې په نظر کې نیولې دي، د هغې نه وروسته مې بیا دجهاد او هجرت په هکله خبره کړی او دامی بیان کړی چه جهاد او هجرت یو سیاسي عمل دی او ښځو په صدر اسلام کې په هغه کې په پوره شکل سره ونډه اخیستې ده.

په څلورم مطلب کې مې دکفایي واجباتو او په هغه کې دسیاسي حقوقو (مکلفیتونو) په هکله خبره کړې، په پیل کې مې کفایي مکلفیتونه او واجبات تعریف کړی، ورسره مې عیني مکلفیتونه هم تعریف کړی او ددې اصطلاح گانو درامینځ ته کېدو علت مې هم بیان کړی، بیا مې دشریعت مقصد او هدف په کفایي مکلفیتونو او واجباتو کې بیان کړی، او دا مې هم بیان کړی چه کفایي مکلفیتونه اصلا دعامة چارو او مسلمانانو دعامة منافعو دساتلو په خاطر وضع شوی، اما دمسلمانانو دسستی او یاهم په اسلام باندې دسمې او شاملې نه پوهی په نتیجه کې دا مکلفیتونه مسلمانانو ته کم رنگه معرفي شوي او یاهم ورته کافي اندازه توجه نده شوی، او دهمدې ناسمې پوهې په نتیجه کې ډیر مسلمانان ټولنیزو مسؤولیتونو ته د دیني وجیبې او مسؤولیت په سترگو نه گوري بلکه هغه ته دیو مباح او یاهم مستحب کار په سترگه گوري، په داسې حال کې چه کفایي مکلفیتونه په حتمیت او لزومیت کې دعیني مکلفیتونو څخه کم ندی، صرف توپیر پدی کې دی چه په عیني مکلفیتونو کې مکلفیت هر فرد او عین مکلف ته متوجه دی او په کفایي مکلفیتونو کې پیغام ټولی ټولنی ته متوجه دی، همدارنگه په همدې مطلب کې مې بیا دسیاست په ډگر کې کفایي مکلفیتونه واضح کړی، چه پدې هکله مې دقوی او امین حاکم دانتخاب دمکلفیت په هکله خبره کړې، دا مې بیان کړی چه دوړ سیاسي مشرتابه انتخابول کفایي مکلفیت او واجب دی، او ښځه هم په دې مکلفیت کې د نارینه تر خوا شامله ده، بیا مې دحکومت دڅارنی او نظارت په هکله خبره کړی او دا مې بیان کړی چه دا څارنه هم مکلفیت دی او دڅارنې دوجودیت لپاره مناسب هیکلونه جوړول په ټولنه کې هم یو مکلفیت دی، تر څو وکولای شی دحکومت کړنې ارزایې کړی او هغه داسلامی ټولنې دغوښتنو او ضرورتونو سره پرتله او دامکاناتو،

فرصتونو او موانعو په نظر کې نیول سره هغه ارزیابي، او بیا د حکومت د اصلاح او ښه والی په هکله مناسب او مؤثر فشارونه رامنځ ته کړي او دا مې بیان کړې، چه ښځه د دې کارونو او فعالیتونو په هکله دنارینه سره یوځای مکلفیت او دنده لري او داکار تنها دنارینه په غاړه ندی، ددی مطلب په آخرکې مې بیا د حق د تعسفی استعمال په هکله خبره کړې، هغه مې تعریف کړې او بیا مې د حق سلبی تعسف تعریف کړې، او دا مې بیان کړې چه دکفایي واجباتو سم، شمولی او تمدنی پوهیدل د حق سلبی تعسف له مینځه وکړي او د ټولنی افرادو ته دایجابی او مثبت تحرک روحیه او انگیزه ورکوي، چه په نتیجه کې دټولنی دپرمختگ سبب گرځي.

په پنځم مطلب کې مې په صدر اسلام کې دښځو ځینې سیاسي مواقف (دریځونه) ذکر کړي، چه پدې اړه مې دابوبکر صدیق رضی الله عنه ددوه لورگانو مواقف ذکر کړي، چه یوه هم ام المؤمنین عایشه رضی الله عنها ده او بله هم اسماء د هغې مشره خور ده، چه دحجاج ابن یوسف پر وړاندې یې خپله د حق خبره وکړه، او د هغې نه ورسته مې بیا هغه شرعي ضمانتونه بیان کړي، چه اسلامي شریعت دخپلو احکامو په لړ کې د ښځی دسیاسي پوهاوی د تحقق په اړه روا کړي دي. دپای په خبره کې مې هغه مهم نتایج ذکر کړي، کوم چه دڅیړنې په جریان کې ورته رسیدلی یم، او هغه وړاندیزونه مې پکښې ځای کړي، کوم چه دښځو دسیاسي حقوقو (مکلفیتونو) په هکله هغه راته ضروری ښکاره شوی.

دپاک الله نه غواړم چه زما قصد او نیت د دې لیکنې په کولو کې دالله تعالی د رضامندی په خاطر خالص کړي، چه د هغې په نتیجه کې پاک الله ماته د دې لیکنې اجر راکړي، او دا لیکنه د فکري روښانتیا او داسلام ددین د هراړخیز او متوازن پوهاوی په اړه یو مثبت قدم وگرځوي.

لومړی مطلب

دسیاسي حقوقو مفهوم

اول: دسیاست تعریف

مسلمانو معاصرو فقهاوو سیاست داسې تعریف کړی دی: سیاست داسلامي دولت دچارو دتدبیر څخه عبارت دی، کوم چه عامه منافع او مصالح تأمین کړي، ضررونه دفع کړي، او دشریعت دحدودو او اصولو څخه تجاوز ونه کړي.⁵

دوهم: دحق تعریف

حق هغه واک دی، چه انسان ته دتصرف او یاهم دبل چا څخه داداء کولو دغوښتنی صلاحیت ورکوي، لکه دانسان تصرف په خپلو ممتلكاتو کې او یاهم د انسان صلاحیت پدې کې چه دنورو انسانانو څخه دهغه تعهداتو د پوره کولو غوښتنی وکړي، کوم چه په ځان باندې یې منلې وي.⁶

⁵ وگوره: عبدالوهاب خلاف، السياسة الشرعية، ۱۹۷۷م دار الأنصار، ص: ۱۵، او ابن عقيل حنبلي سیاست داسی تعریف کړی دی: (هغه تصرفات چه خلک دهغه سره صلاح ته لنډ او له فساد څخه لیری وي که څه هم په هغه کې درسول الله صلی الله علیه وسلم نه نص نه وی راغلی او نه هم په هغه کې په وحی کې څه نازل شوی وی) او بعضی هم شرعی سیاست داسی تعریف کړی دی: دشرعی احکامو په رڼا کې دبشری سلوک تنظیمول هغه که راعی (حکومت) وی او که رعیت (محکومین) وی.

⁶ دحق دتعریف په هکله وگوره: احمد عبدالله عوضی، په اسلامی شریعت کې درعیت سیاسی حقوق او دوضعی نظامونو سره دهغه مقایسه (الحقوق السياسية للرعية فی الشريعة الإسلامية مقارنا بالنظم الوضعية) په مقایسوی فقه کې دماستری رساله، چه داحمد علی ازرق تر سرپرستی لاندی لکېل شوی چه په ۱۹۹۴م کال کې دامدرمان اسلامی پوهنتون ته وړاندی شوی، ص: ۴، او عبدالرزاق سنهوری، اصول القانون، منشأ معارف، اسکندریة، مصر، ص: ۵۸.

دریم: دسیاسی حقوقو تعریف

داسلام په فرهنگ کې سیاسي حقوق عبارت له هغه مکلفیتونو څخه دی، چه په امت کې د ښې حکومت داری درامینځ ته کېدو او دهغه دمقاصدو دتحقق او پوره کېدو په اړه دمسلمانانو په اوږو ایښودل شوی دی.⁷

او د سیاسي حقوقو موضوعات عموماً په اسلامي فقه کې د دشرعي سیاست او یا هم سیاسي فقهې تر نوم لاندې ځای په ځای شوی دی، او په هغه کې د فرد او دولت ترمینځ دمسایلو تنظیم تر بحث لاندې نیول کېږي.⁸

دوهم مطلب

سیاسي حقوق او که سیاسي مکلفیتونه؟

دسیاسي حقوقو اصطلاح نن ورځ ډېره زیاته شوی ده او ډېره استعمالېږي، تردې اندازه خو د دې اصطلاح استعمالول سمه معنی لري، چه په هغه کې وپوهېدل شي، چه انسانان دا واک لري چه دسیاسي قضایاوو په هکله، د ښې حکومتداری په هکله، درايعي او رعیت ترمینځ په عادلانه تعهداتو د ولاړې رابطې د سمې جوړولو په هکله، هڅه وکړي او په عامه امورو او چارو کې دغلطو، ناروا او مضرو تصرفاتو مخه ونیسي، اما په اسلامي ادبیاتو کې دغه دښې حکومتداری درامینځ ته کولو هڅې د حق او حقوقو دکلمې نه پورته او په قوی شکل کې مطرح شوی دی، هغه مکلفیتونه دی او انسان ددین له لحاظه ملزم دی، چه دا دسیاست په ډگر کې مکلفیت ترسره کړي، هغه یوازې واک ندی بلکې هغه مسؤولیت دی، او حق لکه څرنگه مو چه پورته تعریف کړی هغه واک ته وایي چه انسان ته د تصرف صلاحیت ورکوي او یا هم دبل چا څخه دالتزاماتو او تعهداتو د پرځای کولو د غوښتنې حق ورکوي، اما سیاسي حقوق داسلام له نظره دحق دتعریف په چوکاټ کې نشي خلاصه کېدای بلکې دهغه نه زیات قوت لري، ځکه حق په هغه پورته معنی او بنسټ انسان ته دتصرف او غوښتنې صلاحیت ورکوي، او د هغې ترڅنگ انسان ته دنه تصرف او یا هم نه غوښتنې صلاحیت هم ورکوي، او دا تصور داسلام دتصور سره فرق او توپیرکوي، نو له دې ځایه ده چه سیاسي حقوقو ته باید سیاسي واجبات او یا هم سیاسي مکلفیتونه وویل شي، او ددې تعمق نه دا جوته معلومېږي چه اسلامي نظر دسیاسي حقوقو په اړه دقیق، دجامعې او ټولنې دغوښتنو سره برابر، او د انساني ټولنې په هکله د مسؤولیت پیژندنې سره توافق او سمون لري، او د دې مطلب د پوره شرحه کولو په خاطر دا لاندې مطالب ذکر کوم:

- د انساني ټولنې دغوښتنو پوره کول دمکلفیتونو په بڼه کې: اسلامي شریعت هغه څه چه د انسانانو څخه غواړي، هغه دمکلفیتونو په بڼه کې ددوی په اوږو باندې ږدي، چه دا مکلفیت کله هم دیو کار او عمل د اجراء کولو په اړه وی او اسلامی شریعت دمسلمان څخه غواړي چه هغه اداء او ترسره کړي، او کله هم اسلامي شریعت دانسان څخه دیو کار څخه ډډه کول او دهغه نه عملي کول غواړي، او دهغه څخه دځان ساتلو امر کوي.

⁷ احمد عبدالله عوضی، په اسلامی شریعت کې درعیت سیاسي حقوق او دوضعی نظامونو سره دهغه مقایسه (الحقوق السياسيه للرعية في الشريعة الاسلامية مقارنا بالنظم الوضعية) په مقایسوی فقه کې دماستری رساله، چه داحمد علی ازرق تر سرپرستی لاندی لکېل شوی چه په ۱۹۹۴م کال کې دامدرمان اسلامی پوهنتون ته وړاندی شوی، ص: ۱۲، او دکتور جابر جاد په خپل کتاب (القانون المدني الخاص) ص: ۲۷۲ کې داسی تعریف کړی: (سیاسی حقوق هغه حقوق دی چه دهغی لا لاری فرد د دولت او حکومتداری په کارونو کې برخه اخلي).

⁸ سابقه فقهواوو په سیاست کې لیکنی کړی دی: امام ماوردی شافعی داحکام سلطانی تر نوم لاندی کتاب لیکلی، او ابویعلی فراء هم داحکام سلطانی تر نوم لاندی کتاب لیکلی، ابن تیمیه السیاسه الشرعیه فی اصلاح الراعی والرعیه ترنوم لاندی کتاب لیکلی، وطرق حکمی ابن قیم تألیف کړی او معاصرو علماو هم دسیاسی فقهی په اړه ډیر کتابونه لیکلی دی.

- **دشرعی مکلفیتونو مقصدونه:** اسلامي شریعت ددې په خاطر دیو کار په عملي کولو باندې امر کوي چه هغه کار د انسان د فردی ژوندانه او یاهم د ټولنیز ژوندانه لپاره مفید او یاهم ضروري وي، او دهغه نه عملی کول او دهغه پرېښودل دانسان په فردی او یاهم اجتماعي ژوندانه باندې منفي تاثیر پرېږدي، او فرد او یاهم ټولنی ته ضرر رسوي، او مسلمان علماء وایی چه اسلامي شریعت چه دکوم کار نه نهی کړی ده په هغه کې حتما ضرر نغښتی دی، او دکوم کار په کولو یې چه امر کړي حتما هغه دانساني ټولنې لپاره په فردی او یاهم اجتماعي لحاظ باندې مفید دی.
- **مکلفیتونه متفاوتې درجې لري:** او بیا دامفیدیت داهمیت له کبله دوه ډوله دی، یا هم دا مفیدیت ډیر قوي دی، چه دانسان د فردی ژوند او یاهم د ټولنې د باعافیته حرکت لپاره ضروري او حتمي وي، چه اسلامي شریعت بیا دهغه په کولو باندې حتمي امر کوي، او هغه دواجبو او یاهم فرایضو په چوکاټ کې اچوي او دهغه تطبیقول په حتمي شکل سره غواړي، خو کله چه دیوه کار کول مفید او گټور وي اما ضروري نه وي او دهغه په نه کولو کوم ضرر یا زیان دانسان فردی ژوندانه او یاهم ټولنې ته نه رسیږي نو اسلامي شریعت په دې حالت کې د دې کار کولو ته مسلمان ترغیبوي او هڅوي، او دښتو او مستحبو احکامو په جمله او ټوله کې هغه راوړي چه په کولو یې انسان ته ثواب رسیږي اما په نه کولو یې انسان ته گناه نه متوجه کېږي او مسلمان په هغه صورت کې مقصر نه گنل کېږي.
- **فردی او ټولنیز مکلفیتونه:** او دغه مفید، گټور او یاهم ضروری کارونه چه اسلامي شریعت یاهم هغه ته ترغیب او هڅونه کړي او یاهم یې هغه دحتم او الزام په شکل سره دانسان څخه غوښتی دي، یاهم دمسلمان په فردی عبادتي ژوند پورې اړه لري، او دهغه دعملی کولو څخه دشریعت اساسي مقصد دانسان تربیه او روزنه او تزکبه وي، چې دپته په اسلامي شریعت کې عیني مکلفیتونه وایی چه هر فرد هغه باید اجراء کړي، او دا مفید او ضروری کارونه یاهم دټولنیزو منافعو دتامین او ساتلو په خاطر وی او دشریعت مقصد او غرض ورڅخه داوی چی ټولنیز منافع په سم شکل سره وساتل شي او د هغه ساتنه او حمایه وشي، چه دا مکلفیتونه داسلامي شریعت په اصطلاح کې کفایي مکلفیتونه دي او د هر فرد عملي کول په هغه باندې ضروري نه وي، اما دهغه کار کېدل او اجراء موندل هدف وي او د هرچا له طرفه چه وي، دلته همدومره مختصر ذکر کوم، چه د لیکنې په پای کې به کفایي او عیني مکلفیتونه په لږ غونډې تفصیل سره ذکر کړم.
- **ټولنیز مکلفیتونه حقوق ندي، بلکې واجبات دي:** کومو فعالیتونو او کارونو ته چه غربی او لوېدیځ سیاسي ادبیات سیاسي حقوق وایی په حقیقت کې هغه ټول اجتماعي مکلفیتونه دي، چه داسلام دین دمکلفینو په غاړه باندې ایښي دي، د ټولنی لپاره سیاسي وړ قیادت انتخابول په غربی ادبیاتو کې حق دی، دهغوی په اند انسان کولای شي، چه د انتخاب صندوقونو ته ورشي او کولای شي هلته ور نه شي، نو که ورشي د خپل حق نه یې استفاده کړې ده، او که ور نه شي نو دټولنې په هکله دکومې گناه مرتکب ندی شوی، اما د هغه حق دی، چه د انتخاباتو صندوق ته لاړشي، او څوک هم هغه ددی نه منع کولای نه شي، اما په اسلام کې بیا دا خبره نه شته، داسلام له نظره اسلامي ټولنه مکلفه ده، چه دخپل ځان لپاره داسې سیاسي قیادت انتخاب کړي، چه په هغه کې دوه اساسي صفتونه وجود ولري، یو یې امانت دی، او امانت په دې معنی دی، چه سیاسي قیادت باید دخلکو دمنافعو په ساتلو کې امانتدار واوسېږي، دملت په عامه شتمنیو کې دانصاف په نظر کې نیولو سره تصرف وکړي، هغه خپله ټوله هڅه د دې لپاره وکړي چه ملت یی هوسا او پرمختللی وی، دوظایفو په ویشلو کې دکفایت او وړ والی معیار اساس وبولي او ټول ملت ته په یوه سترگه وگوري، او دوهم صفت دا چه هغه توانمندی ولري د دې قدرت او وړتیا ولري، چه دخلکو دمنافعو د تأمین لپاره هڅه وکړي، دهېواد منافع تشخیص

کړای شي، نو دا د خلکو مکلفیت دي، چه داسې یو سیاسي قیادت انتخاب کړي، او پدې اړه هیڅ سستی، ناغیرې او کسالت ونه کړي، او هیچا ته هم اجازه نه شته چه د دې کوشش څخه ځان وباسي، او که څوک ددې کار نه ځان وباسي نو دشرعي واجب دعملی کولو په هکله یی سستی او ناغیرې کړی او گنهکار دی.

په غربی ادبیاتو کی دسیاسي حقوقو اصطلاح سبب شوې، چه حق د مسؤولیت او مکلفیت نه لېرې پاتې شي او دهغه څخه فاصله ونیسي، او سبب شوې دسیاست په ډگر کې سلبیت او منفي گرایي رامینځ ته کړي چه هغی ته سلبی تعسف هم وبل کېدای شي (په سیاسی فعالیت کې نه شرکت کول) اودهمدی ناسم فهم په اساس په اسلامي نړی کې ډیر ځله زیات خلک دهیواد دسرنوشت او برخلیک دټاکلو په مسایلو کې بی مسؤولیته موقف او دریځ نیسي، لکه چه هیڅ په هغوی پورې اړه نه لري، ښه دینداره لمونځ گزاره سړی به وی، یو لمونځ به هم په جمع نه قضا کوی، اما کله چه دانتخاباتو ورځ راشی یا به خپله رایه په چا باندی دڅه مادی امتیازاتو په مقابل کې خرڅوی، او یابه هم دخان او دقبیلې دشر په خاطر به خپله رایه د یو کس لپاره کاروی، او دا چه خپله رایه امانت وبولی او هغه چاته یی ورکړی چه هغه ددی وظیفی لپاره مستحق او وړ گنی، داسی خلک به په ټول هیواد کې دگوتو په شمیر سره هم پیدا نشی، او دا نوع خلک کوم چه پورته تصرف کوی په خپلو شخصی عباداتو کې ددینداری ترخوا بیا په دی عمل کې هیڅ نوع احساس دې حرج او ننگونې هم نه کوي، ځان گنهکار هم نه ورته ښکارېږی.

دغه پورته واقعیت په دې دلالت کوي چه اجتماعي مسؤولیتونه په دیني پیغام کې ټولنې ته په سم شکل سره نه دی رسیدلي، او خلک دټولنیزو مسؤولیتونو په هکله داسلام دمبارک دین په رڼا کې سم او سوچه معلومات نلري. په اوسني وخت او زمانه کې چه کوم ضرر اسلامي ټولنو ته دسیاسی ناوړ قیادت له خوا متوجه شوی دبل هیچا له خوا نه دی متوجه شوی، که اسلامي ملکونه د غربی یرغلگرو تر برید لاندې راغلی همدې استبدادي سیاسي قیادتونو ورته لاره هواره کړې، که په ملک کې فقر او بیکاری زیاته شوی، دهمدې سیاسي قیادتونو دخیانت او ناکامی ادارې په سبب وو، که په هیواد کې بی سوادې او مخدره مواد ډیر شوي نو هم د همدې خاینو، مستبدو او دزور په واسطه دقدرت نیوونکو سیاسي مشرانو د عمل نتیجه ده، او که ددې ټولو په نتیجه کې اسلامي امت ټوټې ټوټې اواختلافاتو کې ژوند تیروي د اهم دهمدې سیاسي مشرانو دعمل نتیجه ده، داسلام مبارک دین اسلامي ټولنه مکلفه کوي، چه باید داسې د خلافت او حکومتداری مؤسسه مینځ ته راوړي کومه چه دخلکو په مینځ کې دالله پاک دین پلی کړي، او ددین په رڼا کې دخلکو منافع اوگټی په عادلانه توگه وساتي، او دا یو کفایي واجب دی او ترهغه به خلک گنهکار وي چه دوی نه وی کړای شوی چه داسې یو راشده حکومت او داسې یوه مسؤولیت پېژندونکې اداره را مینځ ته نه کړی، نو مسلمانانو ته پکار ده، چه نوموړي ټولنیز مسؤولیت ته دیو دیني او اسلامي مسؤولیت په حیث متوجه شي، او دا ځکه چه په دې کار پورې د ټولنې ټوله راتلونکې تړلې ده.

دریم مطلب

دسیاسي حقوقو (مکلفیتونو) بڼې او په هغه کې دښځو ونډه

اول: د اسلام په شامل دین باندې ایمان راوړل

نارینه او ښځه دواړه پدی مکلف دی، چه داسلام په ژوند شموله او مبارک دین باندې ایمان راوړي، هغه څه چه پیغمبر صلی الله علیه وسلم دالله له طرفه امت ته راوړي په هغه باندې ایمان راوړي، او ایمان راوړل پداسې دین باندې چه دژوندانه دټولو چارو دتنظیم لپاره ارشادات، لارښونې او هدیات لري او بیا دهغه دعملی کولو لپاره هڅه کول یو سیاسی عمل دی،

ځکه داسلام مبارک دین دبنی حکومتداری دجوړیدو لپاره هدايات او ارشادات لري، دعامه منافعو دحفظ او خوندي ساتلو لپاره ارشادات او هدايات لري، داجتماعی عدالت دتأمین لپاره احکام او لارښوونې لري، لکه څنگه چې اسلام د اوسېدلو دمحیط دجوړتیا او حمایت لپاره ځانله لارښوونې لري، اسلام مسلمانانو ته امر کوي چې دظالم سره کمک ونه کړي، دهغه د ظلم مخه ونیسي، چې دا کارونه ټول سیاسي عملونه دي، نارینه او ښځه دواړه پدې باندې مکلف دي، دصدر اسلام دمسلمانانو ژوند موږ ته دا ښه جوته کوي چې هلته ښځو دخپلو هراړخیزو مکلفیتونو دپورته کولو لپاره خپله ټوله هڅه کوله، تاسی وگوري چې ام المؤمنین خدیجه رضی الله عنها لومړنۍ ښځه وه، چې په رسول الله صلی الله علیه وسلم باندې یې ایمان راوړ او داسلام مبارک دین یې قبول کړ، او تاسې دخدیجی رضی الله عنها په شخصیت کې مهمی خوا ته باید متوجه شی، هغه له لوړپسپاسی پوهې او سیاسي ځیرکتیا څخه برخمنه وه، او خدیجه رضی الله عنها پوره پوهېده چې داخرینی او ورستني پیغمبر د راتلو وخت را رسېدلی دی او دا علم یې هم درلود چې د هغه صفتونه او خصلتونه وپیژني، او بیا وکولای شي، چې درسول الله صلی الله علیه وسلم دخبرو څخه دا وپوهیږي چې هغه پیغمبر دی، او د خدیجی رضی الله عنها دسیرت څخه دا درس اخلو چې ښځه ددی په خاطر چې خپله دنده او وظیفه په ټولنه کې سمه اداء کړي نو باید په هغه څه پوه وی کوم چې دهغه په شاوخوا او چاپیریال کې تیرېږي، هغه درک کړای شي، هغه تحلیل کړای شي او په هغه کې خپله توانمندی او وظیفه وپیژندلای شي، او دټولنې دخیر او بهبود لپاره هڅه وکولای شي^۹

دوهم: امر په معروف او نهی له منکر څخه

امر په معروف دی ته وایی چې مسلمان کله هم چې یو دیني واجب کار و ویني، چې په ټولنه کې نه ترسره کېږي او اسلامي شریعت دهغه په کولو امر کړی وی، که داکار دټولنې د افرادو په فردي ژوندانه پورې اړه ولري او یا هم په ټولنیزه ساحه پورې اړه ولري اودخلافت دمؤسسې له خوا نه ترسره کېږي، نو دی وخت کې مسلمان ساکت نه پاتې کېږي بلکه دهغه کار په کولو باندې توصیه کوي، مربوطه طرف که فرد وی او که دټولنی مشرتابه وی متوجه کوي، او یا هم داسی لاری په ډیر حکیمانه شکل سره پکار اچوي چې هغوی دواجب کار کولو ته تشویق او یا هم اړ کړي.

نهی له منکر څخه دپته وایی چې یو مسلمان که په ټولنه کې وويني چې دټولنی خلک او یا هم دخلافت مؤسسه دهغه څه مرتکب کېږي کوم چې اسلامي شریعت دهغه څخه نهی کړی وی، او یا هم دهغه دتصرف په نتیجه کې دامت خلکو ته ناجایز ضرر رسیږي، نو دلته هم مسلمان په دی مضر او ناجایز سلوک باندې ساکت نه پاتې کېږي بلکه دهغه ناروا کار په ترکولو باندې توصیه کوي او یا هم داسی فشارونه ایجادوي چې دهغه په نتیجه کې مربوط اطراف دهغه مضر او ناروا کار پرېښودلو ته اړ شي.

دمعروف کلمه ټولو هغو ښو کارونو ته شاملېږي چې شریعت په هغه باندې امر کړی دی، که دا کارونه دانسان په فردي ژوندانه پورې اړه ولري لکه لمونځ، روژه، حج، رښتیا ویل..... چې دهغه تطبیق دفردي په سلوک او روش پورې اړه لري، او که دا ښه کارونه په ټولنیزو گټو او منافعو پورې اړه ولري، لکه په ټولنه کې داسلامي شریعت دعامه احکامو تطبیق، داسلامي اقتصادي نظام رامینځ ته کول، دملت داساسی ضرورتونو پوره کول، خلکو ته دکار د زمینی پیدا کول، دهغه ټولو ضرورتونو پوره کول کوم چې یوه باعافینه ټولنه دهغه موجودیت ته اړه وي..... چې عموماً دا کارونه او ټول د ملی گټو او منافعو حمایت

^۹ وگوره: اسماء بنت محمد احمد زیاده (دور المرأة السیاسی فی عهد النبی والخلفاء الراشدین) دار السلام، اوله طبعه، ۲۰۰۱م، ص: ۹۸.

او ساتنه د خلافت د مؤسسی (حکومت) وظیفه ده، مسلمان باید هڅه وکړي ترڅو ټول هغه لازمی او واجب کارونه چه د فرد او یاهم دولت په غاړه ایښودل شوی دی عملی کړي، ټولنه په مجموعی شکل سره داسی وهڅول شی چه خپل مسؤولیتونه په سم شکل سره اداء کړي، او دټولنی افراد دهمدی هدف په خاطر باید ټولی هغه مناسبی او مؤثری لاری چاری پکار واچوی، ترڅو ټولنه خپلو مسؤولیتونو ته متوجه کړي، په فردی شکل سره هم فرد او هم دولت خپلو وظایفو ته متوجه کړي، دمنبر له لاری درسنیو له لاری د کتاب او لیکنو له لاری..... خپله دتوصیی کولو وظیفه ترسره کړي، حقایق واضح کړي، او په ټولنیز حرکت کې غلطی او ناروا تصرفات برملا کړي، خودیته باید فرد متوجه وی چه دتوصیی وظیفه او دناوړه تصرفاتو برملا کول دشخصیتونو دتجربیح سره فرق لری، او چاته هم جایزه نده چه د دی لاری دخلکو په آبرو او حیثیت باندی تجاوز وکړي، او یاهم ددی لاری څخه دخلکو نه انتقام واخلی او یاهم خپل سیاسی حریفان ددی لاری څخه په ملت کې رسوا کړي.

فردی تلاش او هڅه دامر بالمعروف او نهی له منکر په مجال کې خو مفیده ده اما دټونیز حرکت داصلاح لپاره پکار ده چه داسی ټولنیزی مدنی مؤسسی په ټولنه کې جوړی شی، چه په قوت سره ټولنه دخیر او ترقی طرف ته توجیه، رهنمایی او دضرورت په وخت کې د مناسب او مؤثر فشار د واردولو په واسطه ټولنه او دټولنی مؤسسات (چه دولت هم په هغه کې شامل دی) سمی خواته بوزی، او دا ټولینز فکری اصلاحی حرکت مسلمانان دامر په معروف دوظیفی په هکله وپوهوی او هغوی په ټولنیزو مدنی مؤسسو کې داسی سره منظم او بسیج کړي چه په مؤثر شکل سره دولت دملت په اړه خپلو مسؤولیتونو ته متوجه کړي، او داسی فشارونه ایجاد کړي شی چه دټولنی ټول مؤسسات دخپلو مسؤولیتونو اداء کولو ته مجبور کړي شی. له منکر څخه دنهی او منع کولو په مورد کې هغه پورته خبره باید وکړم، کومه چی می دامر بالمعروف په هکله وکړه، له منکر څخه نهی او منع کول هم دافرادو په ژوند کې دشریعت داحکامو څخه تخطیو ته شاملیری او هم ټولینزو تخطیگانو ته شاملیری کوم چه غالباً دولت دهغه مرتکب کېږي.

امر په معروف او نهی له منکر څخه په دی پورته شامله معنی باندی یو سیاسی فعالیت دی، چه اسلامی شریعت دټولو مسلمانانو په غاړه ایښی دی، په ټولنه کې هیڅوک دهغه نه مستثنی نه دی ښځه او نارینه ټول په هغه باندی مکلف دی او هغه یو شرعی واجب او مکلفیت دی، په شریعت کې هیڅ داسی دلیل نه شته چه ښځه ددې سیاسی فعالیت نه سبکدوشه او گوښه کړي، بلکه په قرانکریم کې صریح آیت په دی دلالت کوي چه امر په معروف او نهی له منکر څخه دنارینه او ښځی دواړو مکلفیت دی الله پاک فرمایي: (وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ)¹⁰ ترجمه: مؤمن نارینه او مؤمنی ښځی یو دبل دوستان دی په نیکېو امر کوی او له بدیو څخه نهی کوی.

په دی آیت شریف کې په صراحت سره دا راغلی، چه نارینه او ښځه دواړه دامر بالمعروف او نهی له منکر وظیفه په غاړه لری، خو دلته باید ددی مطلب تذکر وکړو چه نن ورځ د ډیرو مسلمانانو په اند امر بالمعروف او نهی له منکر دسیاست له میدان سره اړخ نه لگوی، بلکه امر بالمعروف او نهی له منکر دافرادو دفرادی او شخصی مسؤولیتونو سره تړاو لری، مثلاً ددی سره کار نه لری چه آیا دولت خپل هغه وظایف په سم شکل سره ترسره کوی کوم چه دملت سره یی دهغه ژمنه کړی دی؟ آیا دولت دملت پانگه او دارایی دملت دمشکلاتو دحل او اسلامی ټولنی دپرمختگ لپاره په مناسب شکل سره مصرفوی؟ آیا

¹⁰ دتوبی سورت، ۷۱ آیت.

اداری فساد (خپلولي پالل، دملت د شتمنی-څخه سوء استفاده، دوظیفی دصلاحیتونو نه ناوړه گټه) په دولت کې وجود لری؟ ددی خلکو په اند په دی شیانو (دحکومتداری په کارونو) کې مداخله کول په امر بالمعروف پوری اړه نه لری، بلکه امر بالمعروف په دی پوری اړه لری چه که څوک لمونځ ونه کړی، او یا هم روژه نه نیسی نو هغه په دی مجبور کړای شي، چه دا شرعی واجبات ترسره کړی او ترک یی نه کړی، او د اسلامی شریعت ددی مهم او اساسی ارزښت دناسم فهم او ناقصی پوهی سبب دادی چه دتاریخ په اوږدو کې دمسلمانانو په اوږو بار استبدادی نظامونو همیشه دا غوښتی چه دخلکو تدین او اسلامی احساس او شعور فردی واجباتو او مکلفیتونو خواوو ته کښ کړی، او اجتماعی مسؤولیتونه چه اکثره یی سیاسي مسؤولیتونه دي د مسلمان د دیانتی ژوند څخه وباسي، استبداد هر وخت غوښتی چه په اسلامی ټولنه کې څوک هم باید په دی کې خبره ونه کړی چه آیا دهغه قدرت او حکومت مشروعیت لری او که نه؟ یعنی آیا هغه په زور باندې قدرت او واک تصاحب کړی او که دخلکو په خوښه هغه قدرت او واک ته رسیدلی دی؟ آیا دهغه تصرفات دملت دمنافعو او گټو ساتونکې دی او که هغه دملت پانگه په خپلو شخصی هوسرانو او هوسپالني باندې مصرفوی؟ آیا هغه دملت دمشکلاتو د حل په اړه مناسب اقدامات کړي دي؟ استبداد غوښتي دي، چه دا نوموړې ساحه دامر بالمعروف او نهی له منکر (احتساب) له ساحې نه په بشپړه توگه وباسي، او استبداد ددې له پاره چه دخلکو په سترگو کې ایرې وشیندي نو د امر بالمعروف اداره جوړوي او هغوی بیا په کلو، بانډو او بازار کې دافرادو د شخصی مسؤولیتونو په هکله امر بالمعروف او نهی له بدو کارونو نه کوی، که څه هم داکار په خپل ځای کې مهم او ضروری دی او افراد باید په خپل شخصی ژوندانه کې داسلامی شریعت داحکامو رعایت ته متوجه شی، اما داسلامی شریعت هغه تمدنی ارزښتونه چه د باعافیه ټولنی درامینځ ته کېدو سبب کېږی، هغه دخپلی شاملی او هراړخیزی محتوی نه فارغول داسلامی ټولنی دپس پاتی کېدو سبب گرځی، او اسلامی ټولنه بیا نه شی کولای په انسانی معاشرت کې خپل قیادی، لارښود او دلور لاس حیثیت ولری، او دامر بالمعروف او نهی له منکر دارزښت دساحې محدودول داسلامي ټولنو د انحطاط یو اساسي عامل او سبب دی.

الله پاک همدارنگه فرمایي: (كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ)¹¹ ترجمه: تاسې بهترین او غوره امت یی، چه دخلکو لپاره را ایستل شوي یی، چې په ښو کارونو امر کوی او له بدو کارونو نه نهی کوی او په الله باندې ایمان لری.

رسول الله صلی الله علیه وسلم فرمایي: (والذی نفسی بیده لتأمرن بالمعروف ولتنهون عن المنکر أو لیوشکن الله أن یبعث علیکم عقابا منه ثم تدعونه فلا یستجاب لکم)¹² ترجمه: زما په هغه ذات قسم دی چه زما نفس دهغه په لاس کې دی یابه په نیکېو امر کوی او له بدیو به نهی کوی او یا به نږدی وی چه الله پاک به تاسې ته عقاب درکوي او بیا به دعا کوي او هغه به نه قبلېږي.¹³

¹¹ دآل عمران سورت، ۱۱ آیت.

¹² ترمذی روایات کړی، حدیث شمېره: ۲۱۶۹.

¹³ دلته باید دا بیان کړم چه دشریعت عمومی پیغام نارینه او ښځو دواړو ته شاملېږی، اودغه پورته دوه دلایل دامر بالمعروف او نهی له منکر دوجوب په هکله دمذکر په صیغه باندې راغلی چه دشریعت احکام عموما په همدی صیغه باندې راغلی، او که چیری دهغه څخه ددلیل په واسطه ښځی نه وی مستثنی شوی، نو نارینه او ښځی دواړه په هغه کې شاملېږی، په دی هکله دام سلمه رضی الله عنها پوهه او خبره ډیره واضحه ده هغه وایی چه موږ هم دخلکو څخه یو او د (الناس) په جمله کې داخلېږو او کله چه خلکو ته کوم امر وی ښځه دهغه په عموم کې شاملېږی او فاطمه بنت قیس هم په دی هکله وایی (زه جومات ته دخلکو په جمله کې لارم) او دنارینه وو سره می دامام نداء ته لیک

په اسلامي شريعت کې دنصیحت ارزښت هم دامر بالمعروف او نهی له منکر په شان یو شمولى ارزښت دی چه دژوندانه ټولی خواوی دربر نیسی، او دعامه شأن په اړه نصیحت کول او دعامه منافعو دساتلو په اړه نصیحت کول دسیاسی عمل جزء دی، او رسول الله صلی الله علیه وسلم دنصیحت دشمولیت په هکله داسی وایی: (الدين النصيحة، قيل لمن يارسول الله؟ قال: لله ولكتابه ولرسوله ولأئمة المسلمين وعامتهم)¹⁴ ترجمه: رسول الله صلی الله وویل: دین نصیحت دی، ورنه پوښتنه وشوه: دچا لپاره نصیحت دی یا رسول الله؟ هغه وویل: دالله لپاره، دهغه دکتاب لپاره، دهغه درسول لپاره، دمسلمانانو دامامانو لپاره او دټولو مسلمانانو لپاره.

له همدې ځایه ده، چه شریعت مسلمان حاکم دپته ترغیب کړی دی چه ښه او نیک کسان خپل مشاورین او سلاکاران وټاکي ترڅو دوی حاکم او د ټولنې سیاسي مشرتابه ته ښی او نیکې مشورې ورکړي، او هغوی ښی لاری ته تشویق کړي او له بدو کارونو څخه یې وساتي، هغوی د ظلم، بی عدالتیو او نورو بدو کارونو عاقبت ته متوجه کړي.

په صدر اسلام کې مسلمانانو دمسلمانانو دامور و په هکله دمسؤولیت احساس کاوه، او دامورو دسموالی په اړه یې خپله ونډه اخیستله، صحابه کرامو حتی درسول الله صلی الله علیه وسلم څخه هم دهغه دتصرفاتو په هکله پوښتنه کوله، لکه څرنگه چه بعضو انصارو درسول الله صلی الله علیه وسلم نه پوښتنه وکړه چه په څه سبب یې غنیمت دمهاجرینو تر مینځ وویشه او انصارو ته یې په هغه اندازه غنیمت ورنه کړ؟ له ابوسعید خدری رضی الله عنه نه روایت دی: کله چه رسول الله صلی الله علیه وریښو او نورو عربی قبایلو ته دحنین دغزا نه وروسته کوم بخششونه ورکړل هغه څه یې انصارو ته ورنه کړل، نو په انصارو باندې داکار سخت تمام شو او ددوی په مینځ کې په دی هکله خبرې ډیرې شوی، تر دی چه چا ددوی له جملې څخه وویل: رسول الله صلی الله علیه وسلم خپل قوم سره یوځای شو، پدی کې وو چه سعد بن عباد رسول الله صلی الله علیه وسلم ته راغی او ویی ویل: تاجه کوم غنیمت مهاجرینو ته ورکړ دا په انصارو باندې سخته تمامه شوی، تاسی خپل قوم او عربی قبایلو ته چه کوم غنیمت ورتقسیم کړ، انصارو ته هغومره نصیب ونه رسید، رسول الله صلی الله علیه وسلم ورته وویل: ستا موقف څه دی؟ عباد وویل: یارسول الله زه هم دخپل قوم یو نفر یم.....¹⁵

دراشده خلافت په وخت کې هم مسلمانانو دعامه شأن په هکله مثبتې ونډه اخیستله او له امر په نیکېو او نهی له بدیو څخه یې دریغ نه کاوه، د عمر رضی الله عنه په وخت کې کله چه هغه ته څه جامی هدیه شوی، نو هغه جامی عمر رضی الله عنه وویشلی، هرچا ته یو کمیښ ورسید، او عمر رضی الله عنه کله چه منبر ته پورته شو نو دوه ټوټی جامی یې په ځان وی، عمر رضی الله عنه ته سلمان رضی الله عنه جگ شو او ورته ویی ویل: موږ ستا فرمانبرداری نه کوو، عمر رضی الله عنه ورته وویل: ولی؟ هغه وویل: موږ ته دی دجامو یوه یوه ټوټه وویشله خو تا دوه ټوټی اغوستی دی، عمر رضی الله عنه ورته وویل: ته عجله مه کوه، نو بیایي خپل زوی عبدالله تا ناری کړی، او ورته ویی ویل، په الله دی ستا قسم وی چه دا جامه چه ما ازار ورنه

ووايه. پدی هکله وگوره: عبدالحلیم ابو شقه، دښځی آزادی درساتل په عصر کې (تحریر المرأة فی عصر الرسالة) دوم جزء (دښځی مشارکت په اجتماعی ژوندانه کې) دار القلم، اوله طبعه، ۱۹۹۰م، ص: ۴۴۱، او وگوره: یوسف قرضاوی، من فقه الدولة فی الاسلام، دریمه طبعه، ۲۰۰۱م، دار الشروق، مصر، ص: ۱۶۱-۱۶۴.

ابن حزم رحمه الله هم پدی هکله وایی: (ددی په اساس چه رسول الله صلی الله علیه وسلم نارینه او ښځو ته یو شان مبعوث شوی، نو دی الله پیغام او دهغه دپیغمبر پیغام هغوی ته یوشان دی او جایزه نه ده چه دا پیغام تنها نارینه وو ته خاص کړای شی او ښځی ترینه وایستل شی، مگر داچه په دی هکله یاهم نص او یاهم اجماع وجود ولری، ځکه دا دظاهر تخصیص دی چه جایز ندی). وگوره: علی ابن احمد ابن حزم ظاهری، الاحکام فی اصول الاحکام، دار الاقلاق الجديدة، ۳/۳۳۷.

¹⁴ دا حدیث مسلم په خپل صحیح کتاب کې د(الدين النصية) تر باب لاندی روایت کړی، دحدیث شمیره: ۵۵.

¹⁵ دا حدیث هیثمی په مجمع الزوائد کې دانصارو دفضلیت په اړه راوړی دی.

جوړ کړی دا ستا دی؟ هغه ورته وویل: الله شاهد دی چه هغه زما دی، دی وخت کې سلمان وویل: اوس نو ستا اطاعت او فرمانبرداری کوو.¹⁶

د اسلام دېرم او عزت په مرحله کې عامه مسلمانانو دخپل حکومت په اړه خپله دنصیحت وظیفه اجراء کوله او دخلافت دمؤسسی رقابت او څارنه یی کوله، او که به دوی داسی څه ولیدل چه هغه دخلافت دمؤسسی دوظایفو او مسؤلیتونو سره سر نه خوری او هغه سره سمون نه لري، نو په هغه یی سکوت نه کاوه، او دخلافت دمؤسسی څارنه، په هغه باندې انتقاد کول، هغه سمې لارې ته بلل، هغه خپلو خطاگانو او تیروتنو ته متوجه کول، هغه منل شوی سیاسي چلند او مکلفیت وو چه دامت د افرادو په سیاسي شعور او پوهی کې یی ځای نیولی وو، او راشده خلافت امت ته هم همداسی روحیه ورکوله، هغوی خپل رعیت ته ویل، کله چه موږ په سمه لاره روان وو، نو موږ سره به همکاري کوی، زموږ اطاعت به کوی، ترڅو هغه مقاصد تحقق ومومی کوم چه دخلافت مؤسسه دهغی داداء کولو او اجراء کولو لپاره مینځ ته راغلی، چه هغه ددین دساتنی او ددین په رڼا کې دخلکو دمنافعو حمایت دی، او که چیری موږ دسمی لاری نه کاره شوو، نو بیا ستاسی وظیفه ده چه موږ سمی لاری ته راوولی، تاسی وگوری چه ابوبکر صدیق رضی الله عنه کله چه خلیفه شوی هغه په خپله خط مشی کې مسلمانانو ته څرنگه خطاب کوی؟ (إني قد وليت عليكم ولست بخيركم، فإن أحسنت فأعينوني، وإن أسأت فقوموني، الصدق أمانة، والكذب خيانة، والضعيف فيكم قوي عندي حتى أريح عليه حقه إن شاء الله، والقوي فيكم ضعيف حتى أخذ الحق منه إن شاء الله، لا يدع قوم الجهاد في سبيل الله إلا ضربهم الله بالذل، ولا تشيع الفاحشة في قوم قط إلا عمهم الله بالبلاء، أطيعوني ما أطيع الله ورسوله، فإذا عصيت الله ورسوله فلا طاعة لي عليكم)¹⁷ ترجمه: زه په تاسی گومارل شوی یم اما ستاسی نه غوره نه یم، که ما ښه کول نو ماسره همکاري او کمک وکړی، که ما بد وکړل نو ما سم کړی او سمی لاری ته می راوولی، رښتیا ویل امانت دی او دروغ ویل خیانت دی، ستاسی ضعیف انسان ما ته قوی دی ترڅو هغه ته دالله په اراده دهغه حقوق اعاده کړم، او ستاسی قوی انسان ماته ضعیف دی ترڅو دهغه نه حق دالله په اراده بیرته واخلم، هیڅ قوم دالله په لاره کې جهاد نه پریږدی مگر دا چه الله پاک دوی ته ذلت ورکړی، په هیڅ قوم کې فحشا نه شایع کېږی مگر دا چه په دوی کې مرضونه انتشار مومی، زما اطاعت وکړی تر څو چه دالله او دهغه درسول اطاعت کوم او که ما دالله او دهغه درسول نافرمانی وکړه نوزما اطاعت په ستاسی باندی لازم نه دی.

دا پورته دلایل ټول پدی دلالت کوی چه د ښی حکومتداری لپاره هڅه یوه اسلامی دنده ده، او دادنده دامر بالمعروف او نهی له منکر او نصیحت دارزښتونو په عملی کولو سره ژوندی کېږی، او دهر مسلمان دا وظیفه ده چه هغه دحکومت دتصرفاتو مراقبت او څارنه وکړی، په ښو کارونو کې ورسره همکاري او تعاون وکړی اما کله چه وینی چه دمسلمانانو منافع دخطر سره مخ دی او حکومت دهغه په هکله نادرست تعامل کوی نو بیا باید هغه ساکت پاتی نه شی او په خپل ټول توان سره دحکومت دناوړه تصرفاتو او کړنو مخه ونیسی، او دا کار دټولنی دغږو فقط حق ندی، بلکه دا واجب دی او داکار

¹⁶ وگوره: ابن الجوزی، اعلام الموقعین عن رب العالمین، دار الجیل، ۱۸۰/۲.

¹⁷ دابوبکر صدیق رضی الله عنه خطبه دغه لاندی منابعو ذکر کړی ده: عبد الملك بن هشام بن أيوب (ت 213هـ): السيرة النبوية، تحقيق عبدالرؤف سعد، دار الجیل، بیروت، الطبعة الأولى، 1411هـ، 82/6، وأبو جعفر محمد بن جرير الطبري (ت 310هـ): تاريخ الأمم والملوك، دار الكتب العلمية، بیروت، 1407هـ، الطبعة الأولى، 238/2، وأبو الفداء إسماعيل بن كثير القرشي (ت 774هـ): البداية والنهاية، مكتبة المعارف، بیروت، 248/5 و 310/6 وأبو الربيع سليمان بن موسى الأندلسي (ت 634هـ): الاكتفاء بما تضمنه من مغازي رسول الله والثلاثة الخلفاء، تحقيق د. محمد كمال الدين، عالم الكتب، بیروت، 1997هـ، الطبعة الأولى، 446/2.

دشریعت دلحاظه ضروری دی، دا هغه رنگه حق ندی چه انسان کولای شی هغه وکړی او کولای شی دهغه نه تیر شی، بلکه دا مکلفیت دی چه په نه کولو سره، یو مسلمان شرعی وظیفه پریښی ده، او هغه گنهار گنل کېږی.

دنصیحت او امر بالمعروف او له منکر څخه نهی کول تنها دنارینه وو وظیفه نده بلکه دا دنارینه او ښځو مشترکه وظیفه ده، او دشریعت امر دواړو ته متوجه دی، او ددی کار تنها نارینه وو ته متوجه کول ددین داحکامو په اړه نادرست او ناسم تفسیر دی، او ددی ناسم تفسیر په نتیجه کې ښځه دټولنی دجوړښت او دهغه په مثبتو تحولاتو کې د ونډی اخیستلو نه محرومه شوی ده، او دفتتنی تر عنوان لاندی اکثره دخیږ او ټولنی جوړونی مجالونه په ښځه باندی تړل شوی، او ددی کار څخه داسلام دښمنانو ډیره ناوړه گټه پورته کړی ده، او له همدی ځایه ده چه دښځو دحقوقو او یا هم آزادیو په نوم باندې ځینی مؤسسات جوړ شوی، او داسې اند او فکرکوی، چه ښځې په اسلامي ټولنو کې دډیرو آزادیو او د ټولنیزو فعالیتونو څخه محرومې پاتې شوې، او دا مجهول اطراف غواړي چه له دې لارې ملامتیا په دینی او اسلامي فکر باندې واچوي او له دې لارې داسلام دین په دې هکله محاکمه کړي، ددوی دا کار مغرضانه دی، ځکه دا خبره خو ټولو ته معلومه خبره ده، چه په اسلامي ټولنو کې چه کوم محدودیتونه په ښځه باندې رامینځ ته شوی هغه د رواج، عنعناتو او دودونوپه نتیجه کې مینځ ته راغلي او د اسلام آزادي بخښونکی دین په هغه باندې امر ندی کړی، حتی د ډیرو هغو حقوقو نه محرومه شوې کوم چه اسلام هغوی ته ورکړی، دمثال په شکل سره دمیراث حقوق دي، چه نن ورځ زموږ په افغانی ټولنه کې ښځه په غالب ډول سره دهغه نه محرومه شوې، دمیره او خاوند دانتخاب حق، چه تر زیاته حده پورې په زیاتو مناطقو او سیمو کې ښځه نکاح کېږی خو هغه بالکل خبره نه وی، تنها او یوازې په شکلی ډول سره دنکاح په نیټه کې دوه نفره شاهدان ورلیږل کېږی، تر څو هغه خپل دنفس وکېل وټاکي، او هلته هم یوڅوک په غوږ کې ورته وایي چه د فلانی نوم ورته واخله، اما په حقیقي شکل سره د ښځې رضامندی دمیره او خاوند دانتخاب په هکله وجود نه لری.

د دې لپاره چه په ټولنه کې امر بالمعروف او نهی له منکر په مؤثر او سم شکل سره صورت ونیسی نو پکار ده چه په ټولنه کې ددی کار لپاره داسی ټولنی، نهادونه او مؤسسات جوړ کړی چه هغوی داکار په سم شکل او هراړخیزه توگه سره ترسره کړای شی، په فردی شکل سره خو امر بالمعروف او نهی له منکر ممکن دی او هغه ضروری هم دی، هم په هغه مواردو کې چه په فرد پوری اړه لری، او هم په هغه مواردو کې چه په عامه شأن او عامه امورو (ښې حکومتداری) پورې اړه لري، ترڅو هم افراد په ټولنه کې خپلو مسؤلیتونو او دندو ته متوجه کړی او هم دعامه شأن په هکله مسؤولین او حکومتداران خپلو مسؤولیتونو ته متوجه کړی، هغوی خپلو خطاگانو ته هم متوجه کړی، او په دی خبره باندی هم خلک پوه کړی چه دعامه شأن (حکومتداری) په اړه خطا او په هغه کې سوء تصرف دعامه افرادو په ژوند باندې منفي اغیزی پریږدي، خو فردی تلاش او هڅه په دې مورد او برخه کې خپل پوره تاثیر دټولنې دبهتر بدلون په هکله نه پریږدی، او هغه شرعی مقاصد چه دامر په معروف او نهی له منکر په مشروعیت کې شته هغه په سم شکل سره نه متحقق کېږی، دامر په معروف او نهی له منکر دمشروعیت او دهغه دوجوب څخه مقصد دادی چه په ټولنه کې دافرادو تو جهات او دامت دمؤسساتو توجه او مقصد درست کړی او دهغوی کړنی مثبتی کړی او دخطا، غلطی او ظلم مخه په فردی او ټولنیز ډگر کې ونیسی، دامر بالمعروف او نهی له منکر څخه مطلب داندی چه هر څوک دی قانون په خپل لاس کې ونیسی او گنهارانو ته دی جزاء ورکړی، بلکه دهغه نه مطلب دادی چه په حکېمانه شکل سره افراد او مؤسسات او حکومت خپلو وظایفو ته متوجه کړی او داسی مثبت فشارونه ایجاد کړی چه دټولنی حرکت سمی خواته متوجه کړی، او دا کار دفردی تلاش او هڅی دتوان څخه لوړ دی، نو ددی په

خاطر باید په ټولنه کې داسې هیکلونه، مؤسسات او ارګانونه مینځ ته راشي چې دټولنو ټولو مؤثرو ارګانونو ته سمه توجه ورکړي، او ددولت دتصرفاتو په هکله د مراقبت او څارنې وظیفه اداء کړي شي، او هغوی خپلو مسؤولیتونو ته متوجه کړي او ضرورت په وخت کې ملي او عمومي فشارونه ایجاد کړي، او دا لاندې ارګانونه دپورته مقصدونو په خاطر کېدای مینځ ته راشي.

• **مهنی، مسلکي او حرفوي اتحادیې:** داتحادیو رامینځ ته کول دامر بالمعروف او نهی له منکر څخه دلویو دروازو څخه یوه دوره خلاصول دی، داتحادیو درامینځ ته کېدو نه هدف دادی چې دیوی حرفی خلک دخپلو حقوقو څخه په مجموعی شکل سره دفاع وکولای شي، او مهنی او حرفوی اتحادیو ضرورت ځکه کېږي چې نن ورځ نظامونه او حکومتونه دافرادو غږ ته په انفرادی شکل سره غوږ نه نیسي، دپته خو به بعضی واکداران حاضر شي چې خبره واورې، اما دپته په ډیره سختی حاضرېږي چې دچا خبره ومنی، اما که چیرې دیوې حرفې خلک په ټولنیز شکل سره خپل حقوق وغواړي نو دهغوی دی غوښتنی ته به دقدر په سترګه وکتل شي، او که دهغوی غوښتنه ونه منل شي نو دوی کولای شي چې ټولنیز فشار وارد کړي، مسالمت آمیزه مظاهره وکړي، دخلکو عامه ذهنیت برابر کړي او حکومت دپته مجبور کړي چې دهغوی مشروعو او روا غوښتنو ته مثبت ځواب ورکړي. مثلاً که چیرې دشهیدانو دیتیمانو مورګانی ټولنه جوړه کړي هغوی کولای شي دخپلو حقوقو نه په سم شکل دفاع وکړي، او که چیرې دمصانعو او فابریکو څښتنان اتحادیه جوړه کړي نو هغوی کولای شي چې په حکومت فشار وارد کړي تر څو هغوی ته دصنعت په لاره کې مناسبې آسانتیاوې برابرې کړي، او دخامو موادو په هکله چې کوم مشکلات دهغوی په لاره کې خنډ دی هغه پورته کړي.

حرفوی اتحادیې دخلکو دعامه منافعو په هکله هم حمایت کولای شي، هغوی کولای شي چې دمالی او اداري فساد په مقابل کې جدې مبارزه وکړي او په خپلو کاری ساحاتو کې هغه یا هم له مینځه یوسي او یا هم دهغه کچه ډیره راټیټه کړي، دمثال په توګه که چیرې دبزرګانو اتحادیې او ټولنی جوړې شي هغوی په هیواد کې دزراعت، مالداري او آبیاري په ساحاتو کې دپرمختګ لپاره زمینه جوړولی شي او هغوی کولای شي دهغه ناوړه تصرفاتو مخه ونیسي کوم چې دبزرګانو دحقوقو او یا هم دبزرګري د ودې په اړه صورت نیسي، نن ورځ زموږ په هیواد کې که چیرې دبزرګري د ودې لپاره څه امکانات ددولت لخوا برابر شي، بیا څه داسې خاین ارباپان را پیدا شي چې هغه ټول امکانات په خپل شخصی منفعت سره استعمال کړي او دبزرګري د ودې پروګرام همغسې په ټپه ودړيږي.

• **ددعوتي منابرو احیاء کول:** ددعوتي منابرو احیاء کول دامر بالمعروف او نهی له منکر او دنصیحت دوظیفې دسرته رسولو لپاره بله دروازه ده، چې ددی لاری باید خلکو ته سیاسي پوهاوی ورکړل شي، او هغوی پدی وپوهول شي چې دخلکو فردی او شخصی ژوند هغه وخت جوړیدلای شي چې دژوندانه چاپیریال سم جوړ او عامه منافع تامین شي.

ددعوتي منابرو له خوا باید خلک دعامه منافعو دتامینولو په هکله هڅی او کوشش ته تیار کړي، او داکار دیو اسلامی مسؤولیت په حیث خلکو ته وپوهوی، نن ورځ ډیرو خلکو دتدین تر عنوان لاندې ددنیا کاروبار پریښی دی او په فردی عباداتو کې داسې ډوب دی چې اجتماعی مسؤولیتونه یې ترشا پریښی دی او هغه ددین او اسلامی مسؤولیتونو په قطار کې نه شمیري، او ځینو بیا دینی مسؤولیتونو ته شا کړي ده او دخپل شخصی مادی ژوند په ښه کولو او دمال په ټولولو کې داسې بوخت دی چې په هغه کې هیڅ نوع اخلاقی قیود او دینی ضوابط نه مني او نه هغه رعایت کوي بلکه خپله شتمنی له داسې لارو زیاتوی چې دهغه په نتیجه کې ټولنی ته ضرر رسیږي او دنورو خلکو په اقتصادی او مالی ژوند باندې منفی تاثیر

اچوی، اما داسی متوازنه هڅه په ټولنه کې ډیره کمه ده چه دهغی په نتیجه کې هم خپلو شخصی او عینی عباداتو ته هم توجه وکړی، په هغه کې سستی ونه کړی، او دشریعت دضوابطو په رڼا کې خپل شخصی او مالی حالت ته هم توجه وکړی، او دعامه منافعو دساتلو لپاره هم هڅه وکړی او هغه متضرر نه کړی، او دا کار هم یوه اسلامی دنده او مسؤولیت وبولی، چه دا نوع اسلامی رڼه پوهه باید ددعوتی منابرو لخوا خلکو ته ورسول شی، چه دا خپله دسیاسی حقوقو دپوهاوی په هکله نیغه او سوچه هڅه ده چه داسلام دشمولی او تمدنی فهم په نتیجه کې مینځ ته راځی.

- **د تشریعی او تقنینی مجالسو فعالول:** کوم تشریعی او تقنینی مجالس چه دملت نماندگی او استازیتوب کوي او هغوی دهیواد قوانین جوړوی او په اجرایوی ارگان باندې دمرأقت او څارنې حق او صلاحیت لري، هغوی کولای شی چه دامر بالمعروف او نهی له منکر څخه وظیفه په ښه شکل سره ترسره کړی، هغوی کولای شی دنصیحت وظیفه هم په ښه شکل سره ترسره کړی، دوی دحکومت پلانونه او برنامی تر غور لاندی نیولی شی او کولای شی په هغه کې سمون راولی او ددی نه متأكد شی چه دا پلانونه او برنامی دملت منافع تأمینوی او هغه ساتی، او که چیری په هغه کې کمبودی او نواقص موجود وی هغه پوره کړی، او ښځه پدی اړه خپل رول په سم شکل سره اداء کولی شی.
- **دتحقیقاتی مراکزو تأسیس:** ټولنه په خپل تمدنی حرکت کې هغه تحقیقاتی مراکزو ته کلک ضرورت لري، کوم چه په امانت داری او واقعیتونو بنا تحقیقات ټولنې ته وړاندې کړی، په هغه کې دټولنی دضرورتونو دپوره کولو او تهیه کولو په هکله دټولنی دمسئساتو او ارگانونو اداء معلومه کړی، چه د ټولنی دامکاناتو په تناسب سره آیا دټولنی ضرورتونه دژوندانه په ټولو خواوو کې پوره شوی؟ او که په هغه کې کمبود، نیمگرتیا او نواقص شته؟ دټولنی د اداء او فعالیت په هکله هراړخیز واقعی معلومات چه په ارقامو او احصائیاتو باندې ولاړ وي، ټولنې ته وړاندې کړی، دا مراکز له یوې خوا ټولنه د خپل تمدنی حالت نه خبره کړی، ترڅو هغوی پوه شی چه د نورو بشري ټولنو پرتله دتمدن په کوم حالت کې قرار لري؟ او له بلی خوا ټولنې ته هغه موارد او نقاط په گوته کړی کوم چه دوی ته یې د داخلي او یا هم بین المللی ضرورتونو د په نظر کې نیولو سره، دهغه کول پکار دی، له دی ځایه ده چه تحقیقاتی مراکز دتمدنی امر بالمعروف او نهی له منکر وظیفه تر سره کوی، دوی هم حکومت او هم ملت ته لارښوونه کوی او هغوی ته دفعالیت او توجه نقاط واضح کوی، او هغوی دآینده په هکله خطراتو، گواښونو او چلنجونو ته متوجه کوی، چه دوی په دی لحاظ دکفایي واجباتو او اجتماعی مسؤولیتونو دتطبیق لپاره لاره آواروی، او له دی لاری کېدای شی چه دټولنی دآینده او راتلونکې لپاره دښو پلانونو دجوړولو لپاره کمک شی، خو دا په دې شرط سره چه تحقیقاتی مراکز دعقب ماندگی او وروسته پاتی کوونکو امراضو او نارغیو نه وساتل شی، کوم چه اکثر تحقیقاتی مراکز په اسلامی عالم کې په هغه گرفتار دی، هغه مراکز چه ټولنی ته دټولنی واقعیتونه نه منعکس کوی او تنها غواړی چه دحکومت فعالیتونو ته زینت جوړ کړی او هغه دخپل وزن او قیمت نه پورته وښی، او داسی مراکز په ځای ددی چه دخپلی ټولنی واقعیتونه خلکو ته په رښتینولی سره منعکس کړی، حقایق تحریفوی او ټولنی ته دوکه ورکوی، دټولنی دتأسف او پسمانی حالت خلکو ته د اداء، پرمختگ او افتخار حالت معرفی کوی، دداسی مراکزو د وجود نه دهغه نشتوالی بهتر دی، اما دحقیقی تحقیقاتی مراکزو شتون یو دینی واجب او ملی ضرورت دی.

دتحقیقاتو دمرکزو جوړتیا تنها دنارینه وظیفه نده بلکه ښځه هم دنارینه ترخوا دا مسؤولیت لری، بالخصوص په هغه موارد کې چه دښځو په حقوقو او یا هم دهغوی دسیاسی او اجتماعی پوهاوی دلورپتیا پوری مربوط وی، او په هغه کې دښځو

د حالات څخه خبریدل پکار وی، نو ښځو ته پکار ده چه پدی هکله د ټولنی خدمت وکړی، او له دی لاری د ټولنی په جوړتیا او پرمختگ کی کمک شی.

دریم: شوری

تعریف: شوری دیته وایی، چه څه کسان د یوې موضوع په اړه راټول شي او خپل نظرونه د موضوع په هکله وویي او د موضوع مختلف اړخونه واضح شی تر څو دهغه په نتیجه کې دمناسبی تصمیم گیری لپاره لاره آواره شی، او یا هم شوری دیته وایی چه اهل خبره او په یوه موضوع کې وارد کسان د موضوع په هکله را ټول شی او دهغه موضوع په اړه خپل دقیق نظریات یو د بل سره شریک کړی او په نتیجه کې حق ته نږدی تصمیم نیولو ته ورسپړی.¹⁸

شوري داسلامي سياست له اساساتو څخه ده او قرآن کریم هغه داسلامي ټولنی له خصوصیاتو څخه بللی ده الله پاک فرمایي: (وَأَمْرُهُمْ شُورَى بَيْنَهُمْ)¹⁹ ترجمه: ددوی کارونه د شوری په نتیجه کې فیصله کېږي. او قرآن کریم مسلمان حاکم ته امر کړی چه د مسلمانانو د امورو او کارونو په اړه مشوره وکړی، الله پاک فرمایي: (وَشَاوِرْهُمْ فِي الْأَمْرِ)²⁰ ترجمه: ددوی سره دامورو په هکله مشوره وکړه.

مسلمانان په مجموع کې د شوری اهلیت لری، نارینه وی او ښځه، دی پورته دلایلو کې ښځه د مشوری نه نه ده مستثنی شوی، او کله چه شرعی وجایب د عموم په صیغه سره ذکر شی نارینه او ښځی دواړه په هغه کې شاملیږی، خو دا اهلیت د مشوری د موضوع په هکله فرق کوی، یو نفر دیو شی په هکله معلومات لری او دهغه په هکله مشوره ورکولای شی او بل څوک د بلې موضوع په هکله، چه ښځی هم ددی اهلیت په بنا یو دبل سره فرق کوی، او د رسول الله صلی الله علیه وسلم په ژوند کې په ډیرو مواردو کې د ښځو څخه مشوره اخیستل شوی ده، رسول الله صلی الله علیه وسلم به د ښځو وفود خپل حضور ته منل او هغوی به د ښځو متعلقه امور در رسول الله صلی الله علیه وسلم سره مطرح کول، او د ام المؤمنین ام سلمه²¹ رضی الله عنها د مشوری په اساس د حدیبیې دصلحی د تړون په ورځ، الله پاک مسلمانان دلویې نا فرمانی څخه خلاص کړل، امام احمد په خپل مسند کې روایت کوی، کله چه په حدیبیه کې در رسول الله صلی الله علیه وسلم او دقریشو د مشرکینو تر مینځ صلح وشوه، نو رسول الله صلی الله علیه وسلم خپلو اصحابو ته وویل: خپلې هدییې ذبح کړی او خپل سرونه وخری، نو هیڅوک ونه پاڅیدل، بیا رسول الله صلی الله علیه وسلم دوی ته خپل امر تکرار کړ اما هیڅوک ونه پاڅیدل، او د دریم ځل لپاره هم دا غوښتنه تکرار شوه اما هیڅوک ونه پاڅیدل، نو رسول الله صلی الله علیه وسلم د ام سلمه خیمې ته ننووت او ویی ویل: یا ام سلمه دا صحابه څه کوي؟ ام سلمه رسول الله صلی الله علیه وسلم ته وویل: تا ولیدل چه دمکې نه د دوی منع کول په دوی ډیر سخت تمام شوي، دوی ته هیڅ مه وایه، خپله دخپلې هدییې طرف ته ورشه او هغه ذبح کړه، او بیا خپل سر وخرییه، او کله چه ته داکار وکړی نو ټول صحابه به داکار وکړی، رسول الله صلی الله علیه

¹⁸ د شوری د تعریف په هکله لاندی منابع وگوره: عبدالرحمن عبدالخالق، شوری داسلامي حکومت تر سیوری لاندی (الشوری فی ظل الحكم الاسلامی) ۱۹۷۵م سلفی مطبعه، کویت، ص: ۴، او احمد عبدالله عوضی، په اسلامي شریعت کې درعیت سیاسی حقوق او دوضعی نظامونو سره دهغه مقایسه (الحقوق السياسيه للرعية فی الشریعة الاسلامیة مقارنا بالنظم الوضعیة) په مقایسوی فقه کې دماستری رساله، چه داحمد علی ازرق تر سرپرستی لاندی لکبل شوی چه په ۱۹۹۴م کال کې دامدرمان اسلامي پوهنتون ته وړاندی شوی، ص: ۱۷۳.

¹⁹ د الشوری سورت ۳۸ آیت.

²⁰ دال عمران سورت ۱۵۹ آیت.

²¹ د ام سلمه رضی الله عنها نوم هند وو چه دسهیل لور وه او په ۶۲ هجری قمری کال کې وفات شوه.

وسلم دام سلمه خبره خوښه شوه، او له خیمې چې ووت، هیچا ته یې څه ونه ویل تر څو چې خپلې هدییې ته ورسید او هغه یې ذبح کړله، بیا کښیناست او خپل سر یې وڅړیبه، نو صحابه رضوان الله علیهم پاڅیدل او خپلې هدییې یې ذبح کړلې او خپل سرونه یې وڅړیل.²² ابن حجر وایي: دام سلمه رضی الله عنها رایه دحدیبیې په ورځ موفقه او مشوره یې مبارکه وه، چې دهغه د عقل په کمال او دهغه دراییې په صواب باندې دلالت کوي.

په راشده خلافت کې عمر رضی الله عنه به هم دښځو سره دامورو په هکله مشوره کوله، ددی جملې څخه، کله چې عمر رضی الله عنه دشیې له طرفه دمدينی منورې په ښار کې دخپل رعیت دحال نه دځان خبرونی په خاطر دمدينی دکورونو په خوا کې گذر کاوه چې دیوی ښځی شکایت یې دخپل میړه دغیابت له کبله واورید، نو کله چې کور ته راغی دحفصی رضی الله عنها نه یې وپوښتل چې یوه ښځه څومره موده دخپل میړه دغیابت صبر لری؟ هغی وویل چې شپږ میاشتې او یاهم څلور میاشې (روایت کوونکې په شک کې وو) نو عمر وویل چې لښکریان به ددی نه په زیاته موده کې په لښکر کې ونه ساتم، او امر یې وکړ چې لښکریان باید د شپږو میاشتو نه زیات دکور نه لیری تیره نه کړی، یوه میاشت به یې په تگ کې لگیږی، یوه میاشت یې په راتگ کې او څلور میاشتې به په غزا باندې بوخت وی.²³

عمر بن خطاب رضی الله عنه چې کله زخمی شو او هغه دا احساس کړه چې اخل یې را لنډ شوی نو خپل زوی (عبدالله) ته یې وویل چې عایشه رضی الله عنها ته ورشه او دهغه نه اجازه واخله چې زه (عمر بن خطاب) دهغی په کور کې درسول الله صلی الله علیه وسلم او ابوبکر رضی الله عنه تر خوا خاورو ته وسپارل شم، او عبدالله بن عمر عایشه رضی الله عنها ته راغی او د عمر بن خطاب رضی الله عنه پیغام یې ورته ورساوه، عایشه رضی الله عنها په ډیر درنښت دا اجازه ورکړه او ورته یې وویل چې عمر ته زما سلام وایه او ورته ووايه چې درسول الله صلی الله علیه وسلم امت بغیر د راعی (امیر) نه مه پرېږده او دوی ته خلیفه خوښ کړه، او دوی دځان نه ورسته بی سرنوشته مه پرېږده، زه د دوی تر مینځ دفتنو د رامینځ ته کېدو نه ډارېږم.

ابن کثیر روایت کوي چې عبدالرحمن بن عوف ددریم خلیفه دغوره کولو په اړه په مدینه منوره کې دټولو خلکو نه پوښتنه کوله او دهغوی نظر یې اخیسته، هغه په مدینه منوره کې دښځو نظر هم دخلیفه په اړه اخیست، عبدالرحمن بن عوف دهغه پیغلو نظر هم اخیست، کومی چې هغوی ته دنظر ورکولو څخه حیا کوله.

ددی ټولو تاریخی اسلامی پېښو او کړنو څخه دا معلومیږی چې ښځه په صدر اسلام کې دمسلماڼی ټولنی دښه جوړښت او دهغه دسرنوښت په مورد کې خپل نظر اظهار، او ونډه یې اخیسته، او ښځه چی اوس دکوم محرومیت سره په اسلامی ټولنه کې مخ ده، دا حالت داسلام دنظر سره برابر حالت ندی، او ټولنیزو عادتونو دا حالت په ښځه باندی تحمیل کړی، او ځینو سنتی علماوو همه دهغه تأیید کړی دی، خو دا په هېڅ شکل سره ددی حالت پاتی کېدو ته براءت نه ورکوی، او اسلامی وینې خوځښت ددی حالت پر ضد مبارزه کوی، او په دی اړه دشیخ محمد الغزالی او داکتر یوسف قرضاوی نظریات ډیر دقدر وړ دی، نن ورځ په اسلامی ټولنو کې باید داسلام په رڼا او دشرعی احکامو د رعایت سره سره باید داسی شرایط تیار شی، چې په هغه کې دښځو دعلم او هغوی دنظریاتو څخه دټولنی په جوړولو کې کار واخیستل شی، او دا مطلب ددی غوښتونکي دی چې په معاصره ټولنه کې داسی ټولنی، ارگانونه او مؤسسات جوړ شی چې دښځو شرکت دټولنی دسرنوشت

²² دا حدیث ابن ابی شیبې په خپل مصنف کې راوړی دی، دحدیث شمیره: ۳۸۰۱۰، او علاء الدین ابن حسام الدین فی کنز العمال کې دحدیث شمیره: ۳۰۱۵۴ او حدیث ۱۲۸۲۱، او امام بیهقی فی سنن کبری کې، دحدیث شمیره: ۹۸۵۷.

²³ ددی په کله وگوره: عبدالرحمن بن علی بن جوزی، د عمر بن خطاب سیرت (سیره عمر بن الخطاب) دار الکتب العلمیه، بیروت، ص: ۱۶۴.

دپاکلو په اړه تنظیم کړی، دهغوی د حقوقو د تأمین لپاره لاره آواره کړی، دهغوی نظرونه د ټولنې د عامه منافعو د ساتلو په هکله منعکس کړی، هغوی د سیاستونو او تگلارو د جوړېدو په هکله برخه واخلي، په خاص شکل سره د تعلیمي او تربیتي سیستم د جوړېدو په هکله د فامیلې هستې څخه د حمایت په کله، او بالاخره دهغوی عملي ونډه د ټولنې د هر اړخیز جوړتیا په هکله ترتیب کړی، او د ټولنې د سرنوشت دپاکلو په مورد کې د بنځینه عنصر بی تفاوتی او سلبیت ته خاتمه ورکړی، کوم چه د نادرست فهم له کبله اسلام ته دهغه نسبت ورکړل شوی دی، البته دا ټولې هڅې باید په داسې تمدنی روند کې تنظیم شي چه په ټولنه کې د شریعت دمقاصدو د تحقق لپاره لاره آواره کړی او شرعی احکام پکې رعایت شي.

څلورم: بیعت کول

تعریف: بیعت دامت او خلیفه ترمینځ هغه سیاسي قرار داد دی چه دهغه په نتیجه کې په خلیفه او امت باندې متبادل او دوه اړخیز حقوق، واجبات او مکلفیتونه مینځ ته راځي.

بیعت په دی معنی هغه اجتماعي قرار دارد دی چه دامت او خلیفه ترمینځ صورت نیسي چه دا قرار داد په دواړو طرفونو باندې مسؤولیتونه او التزامات را مینځ ته کوي، چه باید دواړه طرفونه په هغه باندې عمل وکړي، بیعت په خلیفه باندې دا لازموي چه هغه به د شریعت دمقصدونو او احکامو په رڼا کې دخلکو د عامه منافعو (دخلکو دمنافعو) ساتنه کوي او په دی هکله به صادقانه هڅه کوي او ټولې هغه لاری به پکار اچوي چه دا مقاصد په هغه باندې پوره کېږي، او دا قرار داد په امت باندې دا التزام اېږدي چه هغوی به په ښو کارونو کې دخلیفه اطاعت کوي ترڅو خلیفه وکولای شي په خپله دنده او وظیفه کې کامیاب شي، او که چیرې خلیفه دلاری نه کوړ شي نو د امت وظیفه ده تر څو دمختلفو لارو نه په استفادی کولو سره خلیفه دی ته اړ کړي چه خپلو مسؤولیتونو ته متوجه شي او دهغه داداء کولو په هکله جدې کړنلاره خپله کړي.

له همدې ځایه ده چه فقط په بیعت کولو سره دامت مکلفیت دخلیفه دانتخاب او ښي حکومتداری دی را رامینځ ته کولو په هکله پای ته نه رسیږي، بلکه دامت وظیفه ده چه دا اطمینان تر لاسه کړي چه دخلافت مؤسسه په سمتوب او رښتیا سره دامت دمنافعو دساتلو په هکله جدې ده، او په دی اړه خپل ټول امکانات په کار اچوي، او دا اطمینان بیا دیوی لحظي لپاره او یا هم دیوی معینی زمانی لپاره ندی لازم شوی، بلکه په همیشه شکل سره دا اطمینان باید موجود واوسي، او ددی همیشنی مسؤولیت غوښتنه داده چه امت باید داسې ټولنی، نهادونه او مؤسسات ایجاد کړي، چه هغه په کامله واقعبینی سره دخلافت مؤسسه تر سترگو لاندې ونیسي دهغه تصرفات او کړنې کنترول کړي او هغه وڅاري، او که چیرې دحکومت تصرفات دامت دگټو خلاف وی باید دا ټولنی او ارګانونه وکولای شي دهمدی مؤسساتو له لاری داسې فشار ایجاد کړي چه دخلافت مؤسسه دانحراف نه وژغوري، او هغه سمی لاری ته برابر کړي.

دخلیفه سره بیعت په ټولو مسلمانانو یو شان واجب دی دنارینه او ښځی تر مینځ په دی کې فرق نشته په ښځه او نارینه په دواړو باندې بیعت واجب دی، رسول الله صلی الله علیه وسلم فرمایي: (من مات ولیس له إمام مات میتة جاهلیة)²⁴ ترجمه: څوک چه مړ شي او هغه امام ونه لري (دامام سره یی بیعت نه وی کړی) هغه دجاهلیت په مرګ مړ شوی دی.

نارینه او ښځه دواړه دا مسؤولیت لري چه دمسلمانانو خلیفه هغه څوک وی چه په هغه کې دامانت او قوت دوه اساسي صفتونه وجود ولري، دشریعت په دلایلو کې په هیڅ ځای کې داسې نه دي راغلي چه ښځه ددی مسؤولیت څخه مستثنی

²⁴ دا حدیث ابن حبان روایت کړی دی، دحدیث شمیره: ۴۵۷۳.

وی، بنسخه او نارینه دواړه دا مسؤولیت لری چه داسی څوک باید دامت دمشرتابه لپاره انتخاب شی چه هغه دامت داری څښتن وی یعنی په پوره اخلاص سره دامت دخدمت لپاره قوی عزم ولری، او دا توانمندی او طاقت پکې وی چه دامت منافع او گټی درک کړی، دامت مشکلات او غمونه درک کړی، دهغی دحلولو او هغی ته دحل دلارو چارو په موندلو قادر وی، نارینه او بنسخی دواړه دا وظیفه لری تر څو هغه څوک دملت دنماندگانو په حیث انتخاب کړی کوم چه دامت په نمانیدگی دامت دمنافعو نه دفاع او حمایت کوی، او هیڅکله هم خپله رایه او قناعت دخپلو شخصی منافعو په خاطر تغیر او تبدیل نکړی.

پنځم: هجرت او جهاد

دمحیط، ماحول او فامیل دمیل خلاف په یوه عقیده باندې ایمان راوړل او بیا دهغه دپلی کولو لپاره هڅه کول او په لاره کې د وطن پرېښودو ته تیاریدل او په جنگی امور کې برخه اخیستل دا ټول په اوسنی او معاصره اصطلاح کې سیاسی عملونه بلل کېږی، او درسول الله صلی الله علیه وسلم په زمانه کې بنسخو دا ټول کارونه عملی کړی²⁵، او هیچا هغوی ددی کار نه ندی منع کړی، او نه یی هم ورته ویلی چه دا کارونه تنها دنارینه کار دی. بنسخو چه دا نوع سیاسی عملونه انجامول نو داسلام ددین څخه دهغوی عمیقه پوهه او دهغه په حقانیت باندی دهغوی کلکه عقیده ددی فعالیتونو تر شا ولاړه وه او هغوی یی دی فعالیتونو ته هڅول، او د دوی دغه هڅه پدی دلالت کوی چه سیاسی فعالیت د دین جزء دی او هیڅکله هم ددین او دسیاست تر مینځ بیلوالی داسلام ددین په قاموس کې نشته، او هغه څوک چه غواړی سیاست ددین څخه بیل کړی، هغوی غواړی داسلام ددین څخه یوه اساسی او مهمه برخه بیله کړی، او دسیاست میدان هغه منفعت جویانو ته خالی کړی، چه غیر دخپل انانیت او هوسرانی څخه بل هدف په ژوندانه کې نلری، او دسیاست میدان به ددی په نتیجه کې داخلاقی او ټولنیزو مقاصدو نه یوخالی او تش میدان جوړ شی.

بنسخو د رسول الله صلی الله علیه وسلم په وخت کې هجرت کړی دی، هغوی قتال (جهاد) کې هم شرکت کړی دی، دمجاهدینو دزخمیانو په تداوی کې یی برخه اخیستی ده او هغوی ته د څښو داوبو په رسولو او ډودی په تهیه کولو کې یی ونډه اخیستی ده، اسماء بنت عمیس دهغه بنسخو له جملی څخه ده چه هجرت یی کړی دی هغه حبشی ته هم هجرت کړی دی او مدیننی منوری ته یی هم کړی دی او له همدی کبله هغی ته د دوو هجرتونو څښتنه ویل کیږی.²⁶

له انس بن مالک نه روایت دی چه رسول الله صلی الله علیه وسلم به ام حرام بنت ملحان ته ورتلو، او یوځل دی وخت کې رسول الله صلی الله علیه وسلم ویده شوی وو، او کله چه را پاڅیده نو هغه صلی الله علیه وسلم خندل، ام حرام وایی: ماورته وویل: یا رسول الله ته ولی خاندی؟ هغه وویل: ماته دخپل امت څخه هغه غازیان وښودل شول چه دوی دالله په لاره کې غزا کوی او له بحر څخه تیریږی..... ام حرام وایی چه ما ورته وویل: یا رسول الله ته دعا وکړی چه ماهم ددوی له جملی نه وگرځوی، رسول الله صلی الله علیه وسلم ورته وویل چه ته ددوی له جملی څخه یی، همغه وو چه ام حرام دمعاویه ابن ابی سفیان په زمانه کې په غزا کې له بحر نه پوری وتله، او کله چه پوری وتله نو دخپل آس څخه ولویده او شهیده شوه.²⁷

²⁵ امام بخاری رحمه الله علیه د (باب غزو النساء وقتالهن) تر عنوان لاندی باب جوړ کړی، او سمیه رضی الله عنه داسلام اولینه شهیده وه چه داسلام په لاره کې یی خپله روح ورکړه. وگوره: یوسف قرضاوی، من فقه الدولة فی الاسلام، ص: ۱۶۴.

²⁶ عبدالحق الاشبیلی، الأحکام الشرعیة الکبری، ۲۰۰۱م، مکتبة الرشد، عربستان سعودی، باب فضل اصحاب الهجرتین.

²⁷ دا حدیث امام بیهقی په سنن کبری کې روایت کړی دی، دحدیث شمیره: ۴۳۸۰.

نن ورځ او په اوس زمانه د اعلاء کلمه الله لپاره د جهاد مجالونه زښت ډیر دی، دا کوششونه که داسلامی ټولنی د تقویت او پرمختیا په هکله وشي، او د ظلم او تجاوز مخه ونیول شي، او معلومه خبره ده چه د مسلمانی ټولنی د تقویت او پرمختیا او د اجتماعی عدالت د تامین په صورت کې به اسلامی ټولنه پدی وتوانیږي چه د اسلام غږ دنړی نورو خلکو ته په ښه شکل سره ورسوي، هغوی د اسلام د دین په حقانیت باندی قانع کړي، او پدی یی هم قانع کړي چه د اسلام دین په اوسنی عصر کې یوه پرمختللی ټولنه هم په سم شکل سره تنظیمولای شي، دخلکو او وگړو تر مینځ اجتماعی عدالت تامینوالی شي د ظلم او ناروا مخه نیولای شي، د ټول هغه کارونه دی چه نن ورځ د اعلاء کلمه الله لپاره کېدای شي، او ښځه په هغه کې په بشپړه توګه برخه اخیستلای شي.

د ټولنی د پرمختګ لپاره کار کول ډیره یوه لویه او وسیعه دایره ده چه د ښځو وینډه په هغه کې په مختلفو خواوو کې حتمی او ضروری ده، او د ښځو د توانمندیو او استعدادونو څخه باید په هغه کې کار واخیستل شي، بالخصوص په تعلیم، ښوونه او روزنه، څیړنی او تحقیقات، صحت..... چه په دی رنګه شمولی پوهه سره د ټولنی د آبادی لپاره پدی مقصدیت سره کار کول چه ټولنه دخپلو مقاصدو په خوا سم حرکت وکړي، او هغه وظیفی په سم شکل سره انجام کړي کومی چه د اسلام مبارک دین د ټولنی په غاړه ایښی دی، نو د ټولنی په هره برخه کې کار کول جهاد حسابیږي او هغه سیاسی ښه لری، او هغه عبادت هم دی ځکه چه په هغه کې بیا هڅه او تلاش دهغه وظایفو د ښه انجامولو په خاطر صورت نیسی چه الله پاک هغه د ټولنی څخه غواړي او دهغه په کولو باندی خوشحاله کېږي. او پدی نوع فهم کې بیا د دنیا او د آخرت تر مینځ تضاد له مینځه ځي او دانسان ټول کوشش او هڅه په ژوندانه کې یو مقصدیت پیدا کوي چه هغه د الله جل جلاله درضامندی او ټولنی د خدمت څخه عبارت دی. د ټولنی هغه خدمت، کوم چه الله پاک په هغه باندی امر کړی دی، او ښځه پدی ټولو کارونو کې دنارینه تر خوا مساویانه مسؤولیت لري، البته دهغه ځانګړتیاوو په نظر کې نیولو سره کوم چه نارینه او ښځه یی لري، او دا ځانګړتیاوی بیا خپل وظیفی تأثیرات دنارینه او ښځی په کار اوفعالیت باندی هم پریږدي.

دغه پورته تصور هغه د دنیا او آخرت تر مینځ جلا والی کاملاً له مینځه وړي کوم چه په اوس وخت کی د ډیرو مسلمانانو په عقلیت باندی حاکم دی، یاهم دهغوی په اند انسان باید د آخرت لپاره ژوند وکړي چه هغه به بیا د دنیا په کار او بار پسې هومره نگرځي، او یا به هم د دنیا په کاروبار پسې پښی لوڅوی او بیا دهغه نه څوک د دین دکار پوښتنه نه کوي، اما د اسلام په حقیقی مفهوم کی د دنیا او د آخرت د ودانولو تر مینځ هیڅ تضاد نه شته، بلکه اسلام مسلمانانو ته امر کوي چه خپله دنیا او آخرت دواړه آباد کړي، او خپل آخرت د دنیا د عمران او آبادی له لاری جوړ کړي، نه هم د دنیا د ویرانولو له لاری.

څلورم مطلب

کفایي واجبات او سیاسی حقونه

اول: دکفایي واجباتو تعریف

کفایي واجبات هغه دیني الزامی غوښتنې دی چه دهغه په اداء کولو د ټولنی ټول افراد مکلف دی، او که چیری هغه په ټولنه کې څوک په پوره شکل سره اداء کړي نو دنورو افرادو څخه د اداء کولو مسؤولیت پورته کېږي، اما که هیڅوک هم هغه اداء نکړي نو د ټولنی ټول مکلف افراد گنهار کېږي، لکه مړی ته غسل ورکول، هغه ته کفن جوړول او دهغه دفن کول، دا ټول کفایي واجب دی که چیری دا کار ترسره شو نو د ټولنی دنورو خلکو نه د اداء کولو غوښتنه پورته کېږي، اما که چیری دا کار ونه شو نو ټوله ټولنه گنهاره کېږي، همدا رنګه د امر بالمعروف او نهی له منکر وظیفه، د غرق شوی انسان ژغورل، دهغه

عامه وظایفو اداء کول چه ټولنه په خپل حرکت کې هغه ته ضرورت لری لکه دخلافت دنده ترسره کول، دقضاء دنده ترسره کول، فتوا ورکول، په ټولنه کې دنوو پیدا شوو مسایلو په هکله شرعی حکم بیانول، ځکه چه ټولنه بی له دغو دندو د اداء کولو څخه سم او باعافیته ژوند نه شی کولای، همدا رنگه دټولنی دضرورت وړ توکي او مواد تهیه کول، دټولنی دضرورت وړ غذایی مواد تیارول، دمریضانو دنداوی لپاره دکافی اندازی ډاکترانو او ددوا موجودیت او داسی نور دټولنی ضرورتونه.....تر دی اندازی چه دټولنی ضرورت پورته شی او ټولنه دنورو خلکو داحتیاج څخه ووزی، او ددی ټولو شیانو تیارول ځکه لازمی او حتمی دی، چه اسلام یوه داسی ټولنه غواړی چه دژوندانه دټولو ضرورتونو په مورد کې خود کفا وی، په خپلو پښو ولاړه وی²⁸، اودغیر مسلمانو ټولنو تر برلاسی لاندی نه وی، الله پاک فرمایي: (وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا)²⁹، ترجمه: الله پاک کافرانو ته په مسلمانانو باندی برلاسی نه ورکوی. مفسرین پدی هکله چه دالله پاک دا وعده په هغه صورت کې ده چه مسلمانان خپلو ټولو مکلفیتونو ته متوجه شی او هغه عملی کړی، نو دغیر مسلمانانو برلاسی به هم په مسلمانانو باندی ختم شی، او حقیقت هم دادی چه که مسلمانان دخپلی ټولنی ټول ضرورتونه پوره کړی او پردیو ته احتیاج نه وی نو پردی به له کومی لاری پر مسلمانان ټولنه باندی برلاسی ترلاسه کړی³⁰ او ددی تر خوا عینی واجبات او مکلفیتونه دی کوم چه دهغه په اداء کولو دټولنی ټول افراد مکلف دی، اوکه یو نفر هغه اداء کړی نو دبل چاذمه نه پری خلاصیږی، او دبل چا څخه نه ساقطیږی بلکه هر فرد باید هغه اداء کړی، او دپته ځکه عینی واجبات وایی چه عین هر سړی په خپله باید هغه اداء کړی، او دهیچا ذمه ترهغه وخته ددی واجباتو دداء کولو څخه نه خلاصیږی ترڅو چه خپله هغه اداء نکړی.³¹

دوهم: دکفایي واجباتو مقصد او هدف

په کفایي واجباتو کې شرعی اساسی مقصد او هدف دخلکو دعمومی منافعو او مصالحو ساتل او په سیاسی، اقتصادی، اجتماعی، عسکری..... ډگرونو کې دټولنی دسم او تمدنی حرکت لپاره دضرورتونو برابرول او تهیه کول دی، لکه دخلیفه او حاکم انتخابول چه په هغه کې دامت او قوت دوه اساسی صفتونه وجود ولری، ددی پخاطر چه دخلکو تر مینځ عدالت تأمین کړی، او دخلکو منافع داسلامی شریعت داصولو او ضوابطو په رڼا کې وساتی او هغه ته وده ورکړی. همدارنگه په عامه شأن کې دنصیحت، انتقاد، خطاگانو ته گوته نیولو مسؤولیت ددی پخاطر دکفایي مکلفیتونو په جمله کې راغلی تر څو دهغه دعملی کولو په نتیجه کې په عامه شأن کې نواقص او کمبودیگانی کمی شی او تصرفات پکې دخلکو دمنافعو سره سر وخورى، او له همدی ځایه ده چه ددی مسؤولیت دسم اداء کولو په خاطر باید په ټولنه کې هغه مؤسسات او ارگانونه ایجاد شی، کوم چه دنصیحت وظیفه دژوندانه په ټولو ساحاتو کې عملی کړای شی، او لکه څنگه چه نصیحت او احتساب په عامه ډگر کې واجب دی، دهغه ارگانونو جوړول هم واجب او شرعی مکلفیت دی، کوم چه ددی ارگانونو نه بغیر دهغه اداء کول په مطلوبه شکل سره ممکن نه وی، او لکه علماء چه وایی، کله چه یو مقصد بغیر دمعینی وسیلی داستعمال

²⁸ پدی هکله وگوره: محمد الغزالي، مشکلات في طريق الحياة الإسلامية، ص: 16.

²⁹ الدنساء سورت، ۱۴۱ آیت.

³⁰ دکفایي واجباتو دتعریف په هکله وگوره: جمال الدین عبد الرحیم بن الحسن الإسني الشافعي، نهاية السؤل في شرح منهاج الأصول، 185/1، اوعلي بن عبد الكافي السبكي، او دهغه زوی تاج الدین عبد الوهاب بن علی السبكي، الإبهاج في شرح المنهاج، 100/1.

³¹ دعبنی واجب دتعریف په هکله وگوره: حسن محمد مقبول الأهدل، أصول الفقه الإسلامي، ص: 79.

خحه ممکن نه وی، نو د همدی وسیلی پکارول هم واجب گرځی او په دی ځای کې وسیله دمقصد حکم اخلی، اما دا مکلفیت په معین شخص پوری اړه نلری بلکه ټولنه په مجموعی شکل سره په هغه مکلفه ده.

همدارنگه دتعلیمی مؤسسات جوړول ترڅو دخلکو دژوندانه دمختلفو څانگو لپاره په کار پوه او متخصص افرادوروزی او ټولنی ته یی وړاندی کړی، او بیا داسی نظام او ترتیب جوړول تر څو ددی افرادو خحه په اعظمی شکل سره دهر چانه دخپل تخصص او توانمندی په اساس دټولنی دپرمختگ او هوساینی لپاره کار واخیستل شی، او همدارنگه دخلکو داساسی ضرورتونو دپورته کولو په خاطر زراعت او مالداری ته داسی وده ورکول چه دډوډی اساسی ضرورت پوره کړی، او ملت دلوری نه پردیو ته لاس اوړد نه کړی، او همدارنگه دصنعت په برخه کې دټولنی دضرورتونو دپورته کولو او دملت دکفایت او ضرورت په انداز صنعتی توکې جوړول کوم چه دژوندانه په ټولو خواوو کې په کارپړی، دا ټول کفایي واجبات دی چه مقصد پکې دخلکو عامه منافع ساتل دی.

ددی ټولو کارونو کول دینی واجب دی او شرعی مکلفیت دی چه په ټول امت باندی دهغه اداء کول لازمی دی، که څه هم دا هر یو کار په انفرادی شکل سره دهر فرد په حق کې واجب ندی، لکه دیو فرد په هکله دزراعت دنده، هغه کولای شی زراعت وکړی او یایی هم ونه کړی، اما په مجموعی شکل سره امت مکلف دی چه دخپل ضرورت دپورته کولو په خاطر زراعت او کرنه وکړی او امت په دی هکله دپردیو دضرورت او احتیاج نه وباسی، له همدی خاطر دی چه فقهاء وایی چه یوکار کېدای شی دیو فرد په هکله مباح وی اما په مجموعی شکل سره هغه واجب وی.³²

دریم: دسیاست په ډگر کې کفایي واجبات او په هغه کې دښځې ونډه

الف: دقوي او امین حاکم انتخابول

ټول فقهاء پدی اتفاق دی چه په مسلمانانو واجب ده چه دځان لپاره سیاسی مشر (چه هغه ته په اسلامی ادبیاتو کې خلیفه او یاهم امیرالمؤمنین وایی) انتخاب کړی³³، او فقهاء دهغه دانتخاب په هکله دوه اساسی صفتونه (امانت او توانمندی) دشرط په حیث مطرح کوی، خو دا وجوب یو معین فرد ته متوجه ندی بلکه ټوله ټولنه په دی مکلفه ده چه دځان لپاره مشر انتخاب کړی ترڅو دهغوی په نیابت سره په خلکو کې اسلامی قوانین نافذ کړی او دخلکو منافع وساتی او هغه ته وده ورکړی، نودا مکلفیت کفایي مکلفیت دی، او هغه وخت دا مکلفیت دخلکو داور څخه ساقطیږی چه هغوی دخپل ځان لپاره وړ خلیفه، مشر او امیر انتخاب کړی، او بیا په همیشنی او پرله پسې توگه دهغه داسی دقیقه څارنه وکړی، چه هغه په خپلو تصرفاتو کې دخلکو منافع وساتی او دهغه څخه کور نشی³⁴، او دا کار یو سیاسی فعالیت دی چی دټولنی ټول افراد باید په هغه کې ونډه واخلي، داکار نفلی او یاهم تطوعی کار ندی او نه هم مباح کار دی چه په نه کولو یی انسان ته کومه ملامتی نه متوجه کېږی، بلکه داکار شرعی واجب چه که ټولنه په هغه کې سستی وکړی او دځان لپاره امیر او مشر انتخاب نه کړی په ټولنه کې گډوډی راځی، او دخلکو مال او ځان په خطر کې لویږی، او که یو نفر انتخاب کړی خو هغه امانتدار نه وی

³² په کفایي او عینی واجباتو کې دشرعی مقاصدو په هکله وگوره: إبراهيم بن موسى اللخمي الشاطبي، الموافقات في أصول الشريعة، 177/1، او عز الدين عبد العزيز بن عبد السلام، قواعد الأحكام في مصالح الأنعام، 41/1، او عبد الرحمن بن أبي بكر السيوطي، الأشباه والنظائر، 410/1.

³³ وگوره: عبود العسكري، أصول المعارضة السياسية في الإسلام، ۱۹۹۷ م اوله طبعه، دار النميز للنشر والتوزيع، دمشق، ص: ۵۳-۵۷.

³⁴ له همدی فقهی قاعده رامینځ ته شوی چه وایی (تصرف الامام منوط بالمصلحة) ترجمه: دامام دتصرف صحت دصلحت دمتحقق کېدو سره تړلی دی. وگوره په دی هکله: مصطفى أحمد الزرقاء، المدخل الفقهي العام، دار الفكر، دمشق ط/ 10، 1968 م.

اخلاص، صداقت و تقوی و نه لری نو دملی او ټولنیزې شتمنۍ څخه به ناوړه استفاده وکړي، او دهغه په توزیع کې به عدالت رعایت نه کړي، او که هغه علم او ادارې توانمندی و نه لری نو دهغه دبی کفایتی له وجهی به دملت منافع ضایع شي، له دی امله په ملت باندې دا واجب ده چې دوی دشرایطو برابر مشر انتخاب کړي، او که دا کار و نه کړي نو دوی به ټول یو دشرعی واجب په اداء کولو کې سستی کړي وی او دوی الله پاک ته مسؤول دی او گنهار دی، او دهغوی دگنهاریدو تر خوا په دنیا کې هم خلکو ته او او ددوی منافعو ته ددی گناه ضرر رسیږي، او دامکلفیت دټولنی دټولو افرادو په هکله دی او په شریعت کې هیڅ داسی دلیل نشته چې نبځی له دی مکلفیت څخه مستثنی وی، او نبځه په عمومی مکلفیت کې دنارینه سره په کفایي واجباتو کې دخپل توان او طاقت په اندازه شامله ده.

نو داکار یو سیاسي فعالیت چې دهغه په اړه فعالیتونه غربی ادبیات دسیاسی حقوقو په نوم بولی ولی په اسلامی ادبیاتو کې (لکه څنگه مو چې مخکې وویل) بهتر ده چې سیاسي مکلفیتونه ورته ووايو، چې دنارینه او نبځو دواړه دا مکلفیت لری، پدی هکله دعایشه رضی الله عنها توصیه او نصیحت راته یاد شو چې د عمر رضی الله عنه نه یی دوفات دشیبو څخه دمخه ویلی وو چې اسلامی امت دگډوډۍ په حال کې مه پریږده او دهغوی لپاره مشر وټاکه.

ب: دحکومت په تصرفاتو دملی نظارت او څارنی دنظام رامینځ ته کول

اسلامی شریعت چې د قوی او امین مشر په انتخابولو امر کړي، هغه ددی په خاطر چې وتوانیدلای شي سمه حکومتداری رامینځ ته کړي، او دخلکو دخادم حکومت په حیث عرض اندام وکړي، دخلکو منافع وساتي او فرصتونه په خلکو کې په عادلانه شکل سره تقسیم کړي، دداسی حکومتداری رامینځ ته کول یو شرعی مکلفیت دی او امت دهغه په اداء کولو او عملی کولو باندې مکلف دی، او له همدی ځایه ده چې باید داسی ارگانونه او مؤسسات جوړ شي چې دسمی او راشدی حکومت داری د موجودیت ضمانت ورکړلای شي.

دیوسم او مسؤول پارلمان (دخلکو دنماینده مجلس) موجودیت تر ډیره حده پوری دبنی حکومتداری ضمانت په انسانی ټولنه کې کولای شي، دنورو مدنی هغه ټولنو موجودیت، کومی چې دعامه منافعو په هکله دحکومت دتصرفاتو نظارت او څارنه وکړي، هغه هم دبنی حکومتداری دضمانتونو دفعالولو سره کمک کوي، او که چیری داسی څرگند شي چې حکومت په خپلو تصرفاتو کې دملت منافع نه ساتي نو همدا ملی او ټولنیز نهادونه داسی قانونی فشارونه ایجادولی شي چې دحکومت دناسمو تصرفاتو مخه ونیسي.

ددې لپاره چې مدنی ټولنی خپله وظیفه دحکومت دڅارنی په هکله په سم شکل سره اداء کړي، نو دحکومت د اداء او کار کرد دکچې دمعلومولو په خاطر د تحقیقات مراکزو اهمیت باید له نظره و نه ایستل شي، تحقیقاتی مراکز دواقعیتونو دپیژندلو او دملت دضرورتونو دکچې او بیا دهغه ضرورتونو دپورته کولو لپاره کړنی او عملونه په سم شکل سره پرتله کولای شي، او هغه بیا دامکاناتو او فرصتونو او موانعو په رڼا کې په سم شکل سره تحلیلولای شي، او په دی تحلیل کې نارسیو او غلطو فعالیتونو او تصرفاتو ته گوته نیولی شي، چې دا کار دسمی او راشده حکومتداری د موجودیت سره کمک کوي، او ددی ټولو وسایلو په کار اچول دسمی حکومتداری دراوستلو په خاطر یو شرعی واجب دی چې دهغه اداء کول په کوم خاص فرد پوری اړه نلری بلکه ټولنه په مجموع کې په هغه مکلفه دی، چې نارینه او نبځی ټول په هغه کې شاملی دی، او دا فعالیت په ټولنه کې ډیرو فعالیتونو ته شاملیږي چې ټول یی دسیاسی فعالیتونو په چوکاټ کې ځای نیسي.

ج: دحق په استعمال کې سلبی تعسف او کفایي واجبات: دحق په استعمال کې تعسف په حقوقی او قانونی اصطلاح کې دغیر مشروع هدف لپاره دحق داستعمال په معنی راغلی، او یا هم دحق استعمالول پداسی شکل سره چه نورو ته دهغه څخه ضرر ورسپړی، او یا هم هغه فایده چه دحق څښتن ته رسپړی دهغه ضرر پرتله ډیره کمه وی چه بل چاته یی دحق داستعمالولو په نتیجه کې رسوی، او یا هم داچه دحق په موجب سره نور څوک دخپلو مصالحو دلاس ته راوړلو نه منع کړی پداسی حال کې دهغه مصالحو ترلاسه کول دحق څښتن ته هیڅ ضرر هم نه رسوی، چه داتول انواع دفعل او کړلو په جانب کې دی، اما سلبی تعسف دسیاست په ډگر کې دهغه واجباتو او مکلفیتونو پریښودلو او نه عملی کولو ته وایی دی چه دهغه په نتیجه کې دټولنی مشروع او روا مصالحو ته ضرر او تاوان ورسپړی.³⁵

اما اسلامی شریعت چه حقوقو ته دمکلفیتونو سره پیوست ورکوی، دحقوقو داستعمال په هکله سلبی او منفي تعسف او ناوړه شدت له مینځه وړی، او په انسان کې ایجابی او مثبت روش او چلند ایجادوی، او لدی امله چه دحق استعمالول هغه ته په معینه مرحله کې څه معین منفعت نه جلبوی تر دی بهانه لاندی ټولنی ته دحقوقو دنه استعمال په واسطه ضرر نه رسوی، چه البته دا هغه قانونی او حقوقی مثبت ټکي دی چه په اسلامی تشریعاتو کې چه دحقوقو استعمال دمکلفیتونو په بڼه کې مطرح کوی، پروت دی، او دا مطلب یو دهغه ډیرو ټکو څخه دی چه داسلامی تشریعاتو او قانونگذارو ښیگنی نظر غربی تشریعاتو ته ثابتوی، او دا ثابتوی چه اسلامی تشریعات په ټولنه باندی دقانونی قاعدی مختلفو آثارو ته متوجه دی او هغه رنگه یی هغه تنظیم کړی دی چه دټولنی هراړخیزی منافع تأمینوی، او داسی نه دی لکه غربی تشریعاتی نظام چه دقضی یو طرف ته متوجه کېږی اما بل طرف آثار یی دغربي قانونگذار دسترگو نه غایب وی، چه دا امر په مجموع کې داسلامی شریعت کمال او هراړخیز توب ثابتوی.

پنځم مطلب

په صدر اسلام کې دښځو دسیاسي مواقفو اودریځونو نمونی او دسیاسي پوهاوی د لورتیا تشریعي ضمانتونه

اول: په صدر اسلام کې دښځو دسیاسي موقفونو نمونی

موږ په مطالبو کې کله ناکله په صدر اسلام کې دمختلفو سیاسی فعالیتونو نمونی ذکر کړی دی، خو دلته دلږ څه زیات وضاحت لپاره دوه نوری نمونی دسیاسی فعالیت په هکله ذکر کوم چه هغه دابوبکر صدیق رضی الله ددوه لورگانو دوه مواقف دی، کوم چه یوه یی دمسلمانانو مور ده (ام المؤمنین عایشه رضی الله عنها) او بله دهغه مشره خور ده کومه چه دزبیر بن العوام میرمن وه او دعبداالله بن زبیر مور وه، هغه چه درسول الله صلی الله علیه وسلم دهجرت په وخت یی رسول الله صلی الله علیه وسلم او خپل پلار (ابوبکر رضی الله عنه ته ډوډی رسوله) چه هغه کار هم په خپل ذات کې یو سیاسی فعالیت وو، دلته دغه دوه نمونی دبیلگي په شکل سره یادوم، ترڅو دنن ورځ ښځی په دی دوو قیادی او رهبرو ښځو پسی اقتداء وکړی، او دعادتونو او رواجونو کړی هغوی داسلام دتمدنی حرکت دغوښتنو نه منع نه کړی.

الف: دعایشه رضی الله عنها شرکت دجمل په واقعه کې

عایشه رضی الله عنها د علی ابن ابی طالب دخلافت په وخت کې دځینو اصحابو (زبیر بن العوام او طلحه بن عبیدالله) په ملگرتیا دعثمان ابن عفان رضی الله عنه دقاتلانو دقصاص غوښتنه وکړه او دبصری په طرف باندی یی حرکت وکړ، تر څو

³⁵ وگوره: محمد فتحی درینی، نظریة التعسف فی استخدام الحق، ۱۹۸۷م دار البشیر، عمان.

دوی دهغه خای خحه دعثمان رضی الله عنه دقاتلانو دقصاص غوښتنه وکوی، او په علی رضی الله عنه باندې پدې هکله فشار وارد کړی، اما ددې حرکت په نتیجه کې ددواړو صفونو تر مینځ جنگ ونښت چه ډیر صحابه په هغه کې شهیدان شول، زبیر بن العوام هم په هغه کې شهید شو او طلحه بن عبیدالله هم په هغه کې شهید شو.

دعایشه رضی الله عنها دا موقف پدې دلالت کوی چه هغه لوړه سیاسي پوهه درلوده او دمسلمانانو دامور په اړه یې مثبت فکر کاوه او دهغه په هکله یې دمسئولیت احساس کاوه، چه دعایشه رضی الله عنها دی تصرف په دی دلالت کوی چه دبنځی شرکت په سیاسي قضایاوو کې دصحابه وو په وخت کې یو منل شی امر وو، اگر چه دعایشه رضی الله عنها مخالفت دعلی رضی الله په مقابل کې دډیرو علماو له طرفه منل شوی ندی، او هغه ددې په خاطر چه عایشه رضی الله عنها پدې موقف کې په صواب باندې نه وه، او عایشه رضی الله عنها خپله هم ددې وتلو نه پښیمانه وه، او ډیر خلک خو چه ددې حادثی په عمق باندې نه پوهیږی داسی استدلال کوی چه عایشه رضی الله عنها چه خپله ددې موقف نه پښیمانه وه، نو خرنګه دهغی په موقف باندې دبنځو لپاره په سیاسي فعالیت کې دشرکت په مشروعیت باندې استدلال کوو، اما حقیقت خو دادی چه عایشه رضی الله عنها پدې پښیمانه نه وه چه هغه ولی په سیاسي فعالیت کې شرکت وکړ، بلکې هغی دا فعالیت ددین او خپل شخصیت جزء بللو، بلکه هغه په خپل دی اجتهادی موقف کې پښیمانه وه، چه دی هغی په نتیجه کې ډیر مسلمانان په دوو طرفونو کې شهیدان شول، او بل درسول الله صلی الله علیه وسلم هغه حدیث ورپه یاد شو، په کوم کې چه دهغی نه دعایشه رضی الله عنها په دی موقف کې ناصوابی معلومیږی.³⁶

ب: داسماء بنت ابی بکر دحق خبره دظالم حاکم (حجاج بن یوسف) په مقابل کې

امام بیهقی له طارق ابن شهاب نه روایت کوی چه له رسول الله صلی الله علیه وسلم خحه پوښتنه وشوه چه یا رسول الله کوم جهاد بهتر دی، هغه وویل: دحق کلمه دظالم سلطان په مخ کې.³⁷ او دظالم سلطان په مقابل کې حق خبره کول په نن ورځ اصطلاحاتو کې پوره سیاسي عمل ګڼل کېږی، چه داکار اسماء بنت ابوبکر دحجاج بن یوسف په مقابل کې وکړ، حجاج بن یوسف کله چه عبدالله بن زبیر په شهادت ورساوه دهغه مور اسماء بنت ابوبکر ته راغی او ورته یې وویل: ودی لیدل چه دالله ددښمن سره می څه وکړل؟ (دحجاج مطلب دهغه دزوی عبدالله بن زبیر وژل وو) اسماء بنت ابوبکر ورته وویل: ما ولیدل چه تا دهغه دنیا خرابه کړه او هغه ستا آخرت درباندې خراب کړ، ما واوریدل چه تا هغه ته ویلی: ای ذوات النطاقین زویه! په الله دی زما قسم وی چه زه ذات النطاقین یم، په یو نطق (ټوټه درخت) باندې می درسول الله صلی الله علیه وسلم او دابوبکر ډوډی نیوله، او بل نطق خو هغه دی چه ښځه هغه ته همیشه ضرورت لری، داسی روایت دی چه په ثقیف کې یو دوراغجن او یو هلاک کوونکې شته، درواغجن خو مو ولید³⁸ اما هلاک کوونکې فکر کوم چه تاسی یی، نو بیا ځنی پورته شوه او بیا ورته راونه گرځیده.³⁹

³⁶ وګوره: یوسف قرضاوی، من فقه الدولة فی الاسلام، ص: ۱۶۴.

³⁷ امام بیهقی، السنن الکبری، دحدیث شمیره: ۷۸۳۴.

³⁸ هغه مختار بن ابی عبید ثقفی وو چه دنبوت دعوی یې وکړه او بیا دجنگ نه ورسته ووژل شو.

³⁹ دا حدیث امام مسلم داصحاب کرامو په فضایلو کې راوړی دی.

دوهم: په اسلامي شريعت کې د ښځو دسياسي پوهاوي دلورتيا هڅه

داسلام مبارک دين دښځو مشارکت ته په مختلفو ساحاتو دژوندانه کې پوره توجه کړې ده، جومات ته دپنځه وخت لمانځه لپاره حاضریدل، دجمعی لمونځ کول او دعید لمانځه ته حاضریدل، دا ټول هغه وسایل دي چه دعبادتي او دتزکېوي مقاصدو تر څنگ اسلام دښځې دسياسي شعور او پوهاوي دلورتيا په خاطر ښځه دهغه په حضور باندې مکلفه کړې ده، او جومات خو هغه دمسلمانانو دټولیدو ورځنی ځای دی چه دهغې له لاری مسلمان داسلامي ټولنې دحال څخه خبریږي، او امام دجمعی په ورځ مسلمانان هغه څه ته متوجه کوي چه د اسلامي ټولنې لپاره پکار وي او یا هم هغه مهم حوادث خلکو ته شرح کوي کوم چه دهفتي په جریان کې په ټولنه کې او یا هم دټولنې په اړه واقع شوی وي، او ددی په خاطر چه ښځو دټولنې دحرکت څخه په فاصله کې نوی، نورسول الله صلی الله علیه وسلم امر کړی دی چه ښځې باید څوک دجومات څخه منع نه کړي، تر څو هغه دټولنې دحرکت او په هغه باندې دپوهې څخه لیرې پاتې نه شي، او له هغه خیر او ښیځو څخه محرومه نه شي کوم چه په جومات کې وجود لري، ځکه جومات خو داسلام له نظره او دخپل تاریخي موجودیت له نظره دعبادت، علم او سیاست روڼ مرکز دی، رسول الله صلی الله علیه وسلم فرمایي: (تاسي دالله وینځي دالله دمساجدو څخه مه منع کوي)⁴⁰ او رسول الله صلی الله علیه وسلم چه دالله پیغمبر دی پوهیده چه کله به په امت کې داسې کسان پیدا شي چه هغوی به ددینداری تر عنوان لاندې او دفساد نه دمخنیوي تر عنوان لاندې بیا ښځه دټولنې دامور څخه منزوي کول وغواړي، او هغه به په کور کې داسې بندې کول وغواړي چه ددوه ځلو څخه زیات به دخپل کور څخه ونه وزي، یوځل دواده په ورځ چه دپلار دکور څخه دمیره کورته ووزي او دوهم ځل کله چه وفات شي نو قبرته دخپل کور څخه ووزي، او حقیقتا په داسې ذهنيته باندې خلک اوس هم په ټولنه کې ډیر شته دي چه په اخلاص کې یې کېدای شي کمی نه وي، اما عملا یې اسلامي دعوت ته ډیره صدمه رسولی ده..

دا پورته مطلب خو دپنځه وخته لمونځ په هکله او دجمعی دلمانځه دحضور په هکله وو، چه کېدای شي څوک ووايي چه دی که دسياسي پوهاوي په هکله څه خبره نشته، خو دا خبره ددوه عیدونو په ورځ دعیدگاه میدان ته دحضور څخه په ځلانده توگه معلومیږي، دام عطیه رضی الله عنها نه روایت دی: (موږ ته امر کېده چه دعید په ورځ عیدگاه ته لاړ شو، پیغله هم لاړه شي، حتی که ښځه دحيض په حالت کې وي هغه هم لاړه شي، دخلکو په شا کې ودیږي دهغوی سره تکبیرات زمزمه کړي، دهغوی سره دعا زمزمه کړي، او دهغې ورځې دبرکت او پاکې څخه برخمن شي)⁴¹ دحفصه رضی الله عنها نه روایت دی چه دهغې خور درسول الله صلی الله علیه وسلم نه پوښتنه وکړه، چه که زمور څخه کومه ښځه جلباب (خادر) ونه لري نو هغې ته اجازه شته چی عیدگاه ته حاضره نشي؟ رسول الله صلی الله علیه وسلم ورته وویل، هغه دی دخپلې خور سره په چادر کې پرده وکړي او لاړه دي شي، ترڅو دخیر نه او دمسلمانانو ددعانه محرومه نه شي.

دعید کلنی اجتماعي هغه عامه اجتماع ده چه په هغه کې دمسلمانانو دژوندانه په مهمو او عامو مسایلو کې خبره کېږي، دهغې له لاری مسلمانان دخپلو امورو او مسایلو نه خبریږي، او خپلو مسؤولیتونو ته متوجه کېږي، او له دی لاری مسلمانان سیاسي پوهاوي ترلاسه کوي او دټولنې دجریاناتو نه خبریږي، او دشرعی نصوصو تاکېد په دی باندې چه ښځې باید دی

⁴⁰ دا حدیث امام مسلم په خپل صحیح کتاب کې راوړی دی، دحدیث شمیره: ۴۴۲.

⁴¹ دا حدیث امام بخاری په خپل صحیح کې روایت کړی دی، دحدیث شمیره: ۹۲۸.

اجتماع ته حاضری شی، ولو که حایض هم وی او یا خپل ټکری ونه لری باید حاضره شی، او دا ټول په دی دلالت کوی، چه داسلام مبارک دین نه غواړی ښځه په ټولنه کې دټولنی دعمومی حرکت څخه منزوی شی، که چیری دعید په ورځ دښځو دوتلو څخه تنها عید دلمانځه اداء کول وای، نو حایض ښځی ته به ددی اجتماع دحضور امر نه کېده، اما دا امر په داسی حال کې چه هغه لمونځ هم نه شی اداء کولای دسیاسی شعور دلورتیا او دمسلمانانو دټولنی دعمومی خبر او برکت چه هماغه ټولنیزو مسؤولیتونو ته متوجه کېدل او ددعا دبرکت څخه مستفید کېدل دی، افاده کوی.

دآخر خبره

- ددې لیکنې په پای کې هغه خلاصه نتایج چه لاس ته می راوړي په لاندې ټکو کې محترمو لوستونکو ته وړاندې کوم:
- دسیاست دډگر داصلاح لپاره کار کول او دهغه لپاره هڅه کول، دټولنی دپرمختگ لپاره ضروری عمل دی، او پرته دیوې سالمی اداری څخه چه دهیواد واک یی پلاس کې وی، ملت دترقی او پرمختگ په لوری حرکت نه شی کولای، او ددی ضرورت دپورته کولو په خاطر باید ښځی دنارینه وو تر خوا د راشدی او سالمی سیاسی اداری درامینځ ته کولو په خاطر خپل ټول کوشش دمختلفو لارو څخه ترسره کړی، او ددوی دتوانمندیو او طاقتونو څخه دټولنی دمتعددو خواوو دجوړښت په خاطر بایدکار واخیستل شی.
 - دسیاسی اصلاح لپاره کار کول، او پدی هکله سیاسی فعالیت کول دټول امت مکلفیت دی چه فقهاء هغه ته کفایې واجبات وایی، او ښځه پدی عمومی مکلفیت کې شامله ده، او په شریعت کې هیڅ داسی دلیل نه شته چه ښځه پدی ساحه کې دعمومی مکلفیت څخه استثناء کړی.
 - دداسی مؤسساتو او ارگانونو جوړول ډیر ضروری دی، چه دهغی لاری ښځی وکولای شی دراشده حکومتداری درامینځ ته کېدو لپاره هڅی وکړی، او دهغی لاری وکولای شی داسی نوع د فشار واردولو لاری جوړی کړی چه حکومتداری خپلو وظایفو ته متوجه کړی، او دکړی لاری نه یی سمې ته راولي، او داکار داسلامي امت ستراتیژیکو او تمدنی اهدافو ته درسیدو په خاطر ضروری دی، او بې له دې امت داستبداد، فردی انانیت او عقب ماندگی دحلقو څخه نشی وتلای.
 - دسیاسی مکلفیتونو اصطلاح مناسبه او سمه اصطلاح ده، او دا اصطلاح دشرعی مقاصدو او دټولیزو مکلفیتونو دطبیعت سره سمون خوری، ځکه دټولنیزو مکلفیتونو په عملی کېدو پورې دامت نهضت او پرمختگ تړلی دی، اما دسیاسی حقوقو اصطلاح (کومه چه په غربی سیاسی اصطلاحاتو کې یی رواج موندلی) سلبی موقف رامینځ ته کړی، او دی کار دامت عامه منافعو ته ډیر ضرر رسولی دی.
 - په صدر اسلام کې دښځې دسیاسی مشارکت ډیری عالی نمونی وجود لری، هغوی په اسلام باندی ایمان راوړ او دجاهلیت دژوندانه دمنهج دبدلیدو لپاره یی ملا وتړله، دالهی منهج دحاکمیت لپاره یی هڅی وکړی په داسی حالی کې چه دشرکېنو دسخت گواښ سره مخ وو، دالله په لاره کې یی هجرت وکړ، دجهاد په مختلفو برخو کې یی شرکت وکړ، او دحکومتداری خواته یی توجه وکړه او په سیاسی اموراتو کې یی دمشورو ورکولو، انتقاد کول، دحاکم په مخکې دحق ویلو دنده ترسره کړه.
 - دامت دنهضت او ترقی دغوښتنو څخه داده چه دټولنی ټول عناصر(نارینه او ښځی) ټول دټولنی دجوړیدو او اصلاح طرف ته حرکت وکړی، خپلی گوتی په نواقصو کېږدی، دټولنی دعامه امورو په هکله دکړو او ناوړه تصرفاتو دسمولو کوشش او هڅه وکړی، چه ددی کوششونو په سر کې دسیاسی اصلاح مسؤولیت دی، جه هغه یو نفلی کار ندی بلکه

داکار دکفایی واجباتو خخه شمیرل کپری چه دتول امت په اوږو باندی ایښودل شوی دی، او ښځه پدی دنده کې فعاله ونډه اخیستلی شی، او دهغی په غیاب سره دسیاسی اصلاح او سمون لپاره کوششونه تضعیف او کمزوری کپری.

• په اسلامی ټولنه کې دښځی دسیاسی مشارکت دزمینو دنه ایجاد په صورت کې به داسلام دښمنان دښځی دآزادی او دښځی دحقوقو تر عنوان لاندی دټولنی دا مهم قشر په داسی ناروا فعالیتونو کې بسیج او منظم کړی، چه هغه به دامت او هیواد دستراتیژیکو منافعو سره په ټکر کې وی، او ځینی مغرضی حلقی به په دی هکله پوره فعالی شی.

د منابعو فهرس

1. قرآنکریم.
2. احمد عبدالله عوضی، په اسلامی شریعت کې درعیت سیاسی حقوق او دوضعی نظامونو سره دهغه مقایسه (الحقوق السياسية للرعية فی الشريعة الإسلامية مقارنة بالنظم الوضعية) په مقایسوی فقه کې دماستری رساله، چه داحمد علی ازرق تر سرپرستی لاندی لکېل شوی چه په ۱۹۹۴م کال کې دامدرمان اسلامی پوهنتون ته وړاندی شوی.
3. إسماعیل بن کثیر القرشي. البداية والنهاية، مكتبة المعارف، بيروت.
4. اسماء بنت محمد احمد زیاده (دور المرأة السياسية فی عهد النبی والخلفاء الراشدين) دار السلام، اوله طبعه، ۲۰۰۱م.
5. سليمان بن موسى الأندلسي، الاكتفاء بما تضمنه من مغازي رسول الله والثلاثة الخلفاء، تحقيق د. محمد کمال الدين، عالم الكتب، بيروت، 1997هـ، الطبعة الأولى.
6. عبدالحليم ابو شقه، دښځی آزادی درسات په عصر کې (تحرير المرأة فی عصر الرسالة) دوم جزء (دښځی مشارکت په اجتماعی ژوندانه کې) دار القلم، اوله طبعه.
7. عبدالرحمن بن علی بن جوزی، د عمر بن خطاب سیرت (سيرة عمر بن الخطاب) دار الكتب العلمية، بيروت.
8. عبدالرحمن عبدالخالق، شوری داسلامی حکومت تر سیوری لاندی (الشوری فی ظل الحكم الاسلامی) ۱۹۷۵م سلفی مطبعه، کویت
9. عبدالرزاق سنهوری، اصول القانون، منشأ معارف، اسکندریه، مصر.
10. عبدالوهاب خلاف، السياسة الشرعية، ۱۹۷۷م دار الأنصار.
11. عبد الملك بن هشام بن أيوب، السيرة النبوية، تحقيق عبدالرؤف سعد، دار الجيل، بيروت، الطبعة الأولى، 1411هـ.
12. عبود العسكري، اصول المعارضة السياسية فی الاسلام. ۱۹۹۷م اوله طبعه، دار النمير للنشر والتوزيع، دمشق.
13. علی ابن احمد ابن حزم ظاهري، الاحكام فی اصول الاحكام، دار الآفاق الجديدة.
14. محمد بن إسماعيل البخاري، أبو عبدالله ت 256هـ، الجامع الصحيح، تحقيق مصطفى ديب البغا، دار ابن كثير، بيروت، ط 1، 1407هـ 1987م.
15. محمد بن أبي بكر بن قيم الجوزية شمس الدين ت 751هـ، أعلام الموقعين عن رب العالمين، دار الفكر، بيروت لبنان، 1997م.
16. محمد بن جرير الطبري، تاريخ الأمم والملوك، دار الكتب العلمية، بيروت، 1407هـ، الطبعة الأولى.

17. محمد بن حبان بن أحمد التميمي البستي أبوحاتم ت 354 هـ، صحيح ابن حبان بترتيب ابن بلبان، مؤسسة الرسالة، بيروت، ط 1، 1414 هـ 1993 م، تحقيق شعيب الأرنؤوط.
18. محمد بن عيسى الترمذي السلمي أبوعيسى ت 279 هـ الجامع الصحيح، تحقيق احمد محمد شاكر وآخرون، دار إحياء التراث العربي، بيروت.
19. محمد فتحي دريني، نظرية التعسف في استخدام الحق، ١٩٨٧ م دار البشير، عمان.
20. محمد بن محمد الغزالي (505 هـ) المستصفى في أصول الفقه، دار الكتب العلمية، بيروت الطبعة الأولى 1413 هـ بتحقيق محمد بن عبدالسلام عبد الكافي.
21. مصطفى أحمد الزرقاء، المدخل الفقهي العام، دار الفكر، دمشق ط/10، 1968 م. عبدالحق الاشبيلي، الأحكام الشرعية الكبرى، ٢٠٠١ م، مكتبة الرشد، عربستان سعودی.
22. يوسف قرضاوى، من فقه الدولة في الاسلام، دريمه طبعه، ٢٠٠١ م، دار الشروق، مصر.

سوالونه

1. سياست، حقوق او سياسى حقونه تعريف كرى.
2. سياسى حقوق، حقوق دى او كه مكلفيتونه؟ دغه مطلب پوره شرح كرى.
3. دسياسى حقوقو (مكلفيتونو) بنى او شكلونه واضح كرى.
4. امر په معروف او نهى له منكر څخه آيا دسياسى فعاليت يوه برخه ده؟ په دى هكله معلومات وليكي، او بيان كرى چه بنځه آيا په دى هكله دينى مكلفيت لرى؟
5. په معاصره ټولنه كې دامر بالمعروف او نهى له منكر دوظيفې د اداء كولو مؤثرى لارى او وسايل بيان كرى.
6. په صدر اسلام كې دبنځو دسياسى فعاليت نمونې بيان كرى.
7. شورى تعريف كرى، او دا بيان كرى چه آيا بنځه دشورى اهليت لرى؟ په صدر اسلام كې دبنځى سره دمشورى څو نمونى ذكر كرى.
8. كفایى مكلفيتونه تعريف تعريف كرى، په هغه كې شرعى مقاصد بيان كرى، او دسياست په برخه كې كفایى مكلفيتونه كوم دى؟ هغه شرح كرى.
9. دغربى او اسلامى فكر تر مينځ دسياسى حقوقو دمفهوم په هكله توپيرونه بيان كرى، او وليكي چه دا دوه رنگه مفهوم دټولنى په وضعیت باندې څه تأثير پريږدى؟
10. كومه اصطلاح غوره ده؟ (سياسى حقوق) او (سياسى مكلفيتونه) په تفصيل سره دا بيان كرى.
11. كه چيرى بنځې ته دسياسى مكلفيتونو د اداء كولو زمينه جوړه نه شى، په ټولنه به څه تأثير پريږدى؟ په تفصيل سره بيان كرى.